

Vol 30

Nru 165

Lulju - Settembru 2009

LART

# Imqaddsa

RIVISTA BIBLIKA



# L-ART IMQADDSA

Rivista Biblika  
li toħroġ kull tliet xhur  
mill-Kummissarjat ta' l-Art  
Imqaddsa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju ta'  
l-Art Imqaddsa

## GRAFIKA:

P. Joseph Magro OFM

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra Lorrie Zerafa OFM

## ABBONAMENT:

€10 fis-sena  
€15 jew aktar Sostenitur

Kummissarjat ta'  
l-Art Imqaddsa  
8, Triq Santa Luċija,  
Valletta, VLT 1188  
Malta.

Tel: 21 242254

Fax: 21 252031

## STAMPAT:

Best Print Co. Ltd.

Il-Materjal kollu li  
jidher f'din ir-Rivista huwa  
Copyright © tal-Kummissar-  
sarjat ta' l-Art Imqaddsa u  
l-Edizzjoni TAU, 2009

comalt@ofm.org.mt

www.ofm.org.mt

# Werrej



5



24



30

39



- 5 **Meta l-Bażilika tal-Qabar hadet in-Nar**
- 
- 15 **Pawlu ta' Tarsu (6)**
- 
- 24 **Pellegrinaġġ taż-Żghażaġh**
- 
- 30 **L-Aħħar Ikla ta' Ġesù mal-Appostli**
- 
- 34 **Il-persuna ta' Ġesù skont S. Luqa**
- 
- 39 **In-Nawfragju ta' san Pawl**
- 
- 43 **Il-Misterju tat-Trinita (4)**
- 



43



## BENEDITTU XVI FL-ART IMQADDSA

Mid-9 sal-15 ta' Mejj, il-Papa Benedittu XVI ġie bhala pellegrin fl-Art Imqaddsa. F'ġimġha intensa hu żar il-Ġordanja, Israel u l-Palestina, bl-iskop li jiltaqa' ma' l-insara lokali u jagħtihom messaġġ ta' kuraja u tama. Matul dawk l-istess ġranet il-Papa żar ukoll xi santwarji importanti tal-fidwa, fosthom il-Muntanja Nebo u l-post tal-Magħmudija ta' Ġesù fil-Ġordanja, il-Bażilika ta' l-Annuncjazzjoni f'Nazaret, il-Bażilika tal-Qabar ta' Kristu, il-Ġetsemani u ċ-Ċenaklu f'Ġerusalemm, Israel, u l-Bażilika tan-Natività f'Betlehem, Palestina. Kienet żjara impenjattiva u intensa, li gābet magħha preparazzjonijiet kbar. Il-Kustodja ta' l-Art Imqaddsa kienet minn ta' quddiemnett fl-organizzazzjoni, b'mod partikulari dik tal-quddiesa li l-Papa ccelebra fil-wied quddiem il-Ġetsemani u fic-celebrazzjoni li saret fic-Cenaklu, imma wkoll fic-celebrazzjonijiet li saru f'Nazaret u f'Betlehem.

Minkejja li viżta papali ġġib magħha ħafna xogħol, u ħafna inkomprensjonijiet bejn l-organizzaturi, il-patrijiet Franġiskani tal-Kustodja ta' l-Art Imqaddsa taw eżempju ta' kortesija u ġentilezza li hallew edifikati saħansitra l-istess cerimonieri pontificji u l-aġenti tas-sigurtà tal-Papa. Dan ġhaliex fl-Art Imqaddsa xejn ma jista' jsir mingħajr tensjoni u firda. Dan sfortunatament jidher li hu ta' skandlu, quddiem sitwazzjoni li fiha l-insara huma biss 2 fil-mija tal-popolazzjoni, imma wieħed

...editorjal

*Benedittu XVI  
fl-Art Imqaddsa*




jifhmu wkoll minhabba l-fatt li l-knejjes insara fl-Art Imqaddsa huma aktar minn 13, u l-istess Knisja Kattolika ghandha zewg organizzazzjonijiet kbar li jirraprezentawha, jigifieri l-Patrijarkat Latin u l-Kustodja Frangiskana ta' l-Art Imqaddsa.

Minkejja nuqqas ta' qbil li bil-fors jigri f'okkazjonijiet bhal dawn il-kapijiet insara, fosthom in-Nunzju Antonio Franco, il-Patrijarka Latin Fuoad Twal u l-Kustodju Patri Pierbattista Pizzaballa ilkoll iddikjaraw li kienu kuntenti bil-frott li halliet warajha din iz-zjara papali, l-aktar fost l-insara lokali, li kienu l-mira ewlenija tad-diskorsi tal-Papa, li gie esplicitament fuq zjara pastorali.

Waqt intervista li ghamel il-Kustodju, gie mitlub jaghti bilanc tieghu dwar iz-zjara ta' Benedittu XVI fl-Art Imqaddsa. Hu qal: "Mill-punt ta' vista pastorali il-bilanc hu assolutament pozittiv. Il-komunita kristjana jehtieg li tieqaf milli toqghod tibki fuqha nnifisha, ghaliex issa kulhadd sema' kliem qawwija u cari: m'intomx wehidkom, m'intomx abbandunati. Il-Papa qal dan f'diversi cirkostanzi. Tkellem b'mod mill-aktar car, imma minghajr ma ghalaq il-bibien quddiem hadd, u wera li hu possibbli, anke jekk l-insara huma f'it, li jiltaqghu u jitkellmu mal-partijiet kollha involuti. Hu wera f'dawl qawwi l-prezenza tal-komunita

kristjana, u din mhix haqa ta' kif gie u lahaq. Hemm bzonn li nibqghu ngħozzu din l-esperjenza". Rigward ir-rwol tal-Papa fid-diskorsi favur il-paci, il-Kustodju qal: "Il-process ta' paci ghandu r-ritmu tieghu. Hi haqa zgura li l-vjagg tal-Papa ghen biex titnaqqas il-biza', ghalkemm ghad hemm hafna biza'. Issa jmiss lilna li nimxu 'l quddiem tul it-triq li indikalna Benedittu. Nittama li l-Palestinjani jirriflettu dwar dan, minghajr ma jingarru zzejjed mill-emozzjoni. U li jergghu jsibu l-ghaqda bejniethom biex jaghmlu ghazliet qawwija u kuragguzi. U nittama li l-Israeljani jaghrfu l-aspirazzjonijiet gusti tal-Palestinjani".





# META L-BAŻILIKA TAL-QABAR TA' KRISTU HADET IN-NAR (1808)

*Noel Muscat OFM*

**I**s-sena 2008 immarkat it-tieni ċentinarju mill-famuż inċendju tal-Bażilika tal-Qabar ta' Kristu, li seħħ fil-lejl tat-12 ta' Ottubru 1808. Jekk il-ġrajja ta' l-usurpazzjoni li għamlu l-Griegi Ortodossi fis-Santwarji tal-Qabar ta' Kristu, tal-Qabar tal-Madonna u ta' Betlehem fl-1757 kienet okkażjoni li fiha l-Frangiskani tilfu diversi drittijiet li kellhom fuq dawn il-Postijiet Qaddisa, l-effetti ta' l-inċendju tal-Bażilika kien ukoll ta' ħsara għall-Frangiskani, li

ma thallewx bl-ebda mod jieħdu sehem fir-restawri tal-Bażilika. Fatt premeditat mill-Griegi Ortodossi, biex iħassru kull ħjiel ta' arti Kruċjata fil-Bażilika, li kienet, fil-fatt, ġiet restawrata kif nafuha lllum mill-Kruċjati fis-seklu 12.

L-informazzjoni storika li sejrjn nagħtu fil-

kumpliment ta' l-artiklu tinsab fil-volum ta'

GIROLAMO GOLUBOVICH OFM, Biblioteca Bio-Bibliografica della Terra Santa e dell'Oriente Francese, Nuova Serie – Documenti, Tomo XIV, Collectanea Terrae Sanctae, opus posthumum R.P. Leonardi Lemmens ofm editum cura et studio P. Hieronymi Golubovich ofm, Collegio S. Bonaventura, Ad Claras Aquas, Quaracchi 1933, pp. 167-186 [«De incendio Basilicae S. Sepulcri – Acta 1808-13»].

### **Il-ġrajja ta' l-inċendju tal-Bażilika tal-Qabar ta' Kristu (1808)**

Kienu t-tlieta u kwart ta' fil-ġħodu tat-12 ta' Ottubru 1808. Fil-kappella li għandhom l-Armeni Ortodossi fil-gallarija interna li ddur mal-koppla kbira ta' l-«Anástasis» fil-Bażilika, fin-naħa ta' l-Armeni qrib il-Kalvarju, dehret vampar nar li setgħet qabdet mix-xemgħat mix-ġħulin (hu misteru sal-ġurnata tallum kif beda n-nar, u jekk kienx att ta' piromanu li ried iqabbd il-Bażilika bi skopijiet ulterjuri, kif naraw aktar tard). L-ewwel ma lemaħ in-nirien kien l-assistent sagristan tal-Frangiskani, li kien sejjer biex jixgħel il-lampieri tal-kappella Latina tal-Kalvarju. Hu lemaħ raheb Armen anzjan li kien iddisprat u ma jafx x'se jaġħmel, u mar mill-ewwel biex jgħin halli jintfexx in-nirien. Imma ilma ma kellux, u l-altar li fuqu qabad in-nar kien ta' l-injam, hekk li malajr sar huġġieġa waħda. Il-fjamma malajr invadiet iċ-ċelel ċkejknin ta' l-Armeni li hemm fil-loġoġ tal-gallarija fuq din in-naħa tal-Bażilika. Sadanittant il-patrijiet Frangiskani, li kienu qed jistrieħu fuq in-naħa l-oħra tal-gallarija interna, fejn antikament kellhom iċ-ċelel tagħhom, wara li temmew l-uffiċjatura tal-Matutin li jaġħmlu kuljum bil-lejl, qamu meta semgħu l-istorbju, u marru jiġru jqajmu s-sagristan Armen. Imma dak il-ħin stess in-nirien bdew jinfirxu u beda jaqbad il-kor tal-Griegi Ortodossi fil-«Kathólikon» tal-Bażilika, kif ukoll bdew jaqbd diversu ċelel tal-



Griegi, Armeni, Sirjani, Abissini u Kopti fuq in-naħa ta' wara tal-koppla kbira ta' l-«Anástasis». Il-koppla kbira kienet ġiet restawrata fis-seklu ta' qabel mill-Frangiskani, u kienet mibnija minn travi kbar tač-čedru tal-Libanu, u miksiya bič-čomb. In-nirien ma damux ma bdew jinvadew dawn it-travi kbar u l-koppla kbira li taħtha hemm l-Edikola tal-Qabar ta' Kristu bil-mod il-mod saret huġġieġa waħda. Sadanittant il-patrijiet bdew isalvaw dak li setgħu mill-knisja, bl-ġħajnuna ta' diversi zġħazagħ u rġiel li kienu issa ġew jiġru biex jagħtu daqqa t'id meta raw id-dħaħen ħerġin mill-koppla tal-Bazilika. Imma n-nirien malajr sabu quddiemhom l-injam ta' l-orgni kbir li l-Frangiskani kellhom, u ġħad ġħandhom sallum, fil-gallarija tal-Bazilika, u fi ffit hin l-orgni sar huġġieġa waħda. Mhux biss, imma l-fjammi mxew ukoll lejn in-naħa tal-Latini tal-Bazilika, jiġifieri l-kappellun ta' Santa Marija Maddalena, eżattament faččata tal-parti Armena fejn in-nirien kienu bdew. Mill-ġħoli tal-koppla kbira bdiet niezla xita ta' njam jaqbad, ta' čomb jikwi u maħlul, li beda jhedded l-Edikola tal-Qabar ta' Kristu li kien hemm taħt il-koppla. Bejn il-ħamsa u s-sitta ta' filġħodu l-koppla čediet u waqgħet fuq l-Edikola, qisha l-infern li nižel fid-dinja. In-nar kien hekk vjolenti li beda jikkalčifika l-ġebel u l-irħamijiet tal-kolonna kbar li jsostnu l-koppla ta' l-«Anástasis», hekk li bdew jaqgħu wkoll xi kolonna kbar u tqal fl-istess Bazilika. Ftit wara

waqgħet il-volta kbira Kručjata fuq il-«Kathólikon» tal-Griegi u t-tribuna kbira li hemm fuq l-altar tal-kor tagħhom, eżattament faččata ta' l-Edikola tal-Qabar ta' Kristu. Fuq in-naħa tal-Frangiskani waqgħu xi kolonna li kienu jsostnu l-gallarija, u hekk nižlu ġħal isfel l-abitazzjonijiet tal-patrijiet fuq l-«Arki tal-Verġni». Fin-nirien il-Frangiskani sofrew telfiet kbar. Inħarqu žewġ arazzi sbieħ tad-damask u tal-ħarir, li kienu twal 25 xiber. Inħarqu diversi kwadri, tliet lampieri kbar tal-kristall quddiem l-altar tal-Maddalena, u erba' oħrajn fuq il-Kalvarju. B'miraklu ġie salvat il-kwadru tar-Resurrezzjoni fuq id-daħla ta' l-Edikola tal-Qabar ta' Kristu u iehor li hemm ġewwa. In-nirien kienu wkoll qabdu mal-bieb tqil ta' l-injam li kien jifred il-kappellun tal-Maddalena mill-kappella tas-Sagrament (illum dan hu bieb tal-bronž). Imma l-fatt li l-bieb kien oħxon ġħen biex ma ħax in-nar ġħal kollox, u l-kappella tas-Sagrament ġiet salvata, u magħħa l-kunvent čkejken tal-Frangiskani fiž-žona tal-Patrijarkat Latin ta' žmien il-Kručjati. Il-bieb tas-sagristija tal-Frangiskani wkoll ħa n-nar, imma mirakoložament in-nirien ma ppenetrax fis-sagristija, fejn il-patrijiet kienu daħħlu u refgħu dak kollu li seta' kien ta' valur fil-Bazilika. L-akbar miraklu kien dak fl-Edikola tal-Qabar ta' Kristu. Ġħalkemm waqgħet fuqha l-koppla l-kbira li minnha nižel infern ta' injam u čomb jikwi, l-Edikola indifnet taħt it-terapien jaqbad imma baqgħet

imharsa min-nirien. Imma l-kappella tal-Kopti li hemm imqabba ma' wara ta' l-Edikola giet maħruqa għal kollox.

Fuq il-Kalvarju, li wkoll inħakem min-nirien, li bdew qrib ħafna tiegħu, il-Frangiskani rnexxielhom isalvaw l-istatwa bust tal-Verġni Marija Addolorata, rigal tar-re tal-Portugal, li sallum għadha titgawda fuq l-altar ċkejken bejn

l-altar tal-Kurċifissjoni u l-altar tal-Griegi Ortodossi fuq il-blata tal-Kalvarju. Il-kappella Latina ta' l-Addolorata, msejha l-«kappella tal-Franki», fuq in-naħa ta' barra tal-Kalvarju, li tagħti għall-pjazza fejn hemm it-turgien li antikament kienu jitilgħu fil-Kalvarju, wkoll giet meħlusa min-nirien, għalkemm kien qed jonfoħ riħ mit-tramuntana li kien

jimbotta l-fjammi lejn dik id-direzzjoni. L-inċendju tal-Bażilika tal-Qabar ta' Kristu beda jbatti lejn id-disgħa ta' filgħodu. Meta mbagħad il-patrijiet ippruwaw jidhlu fl-Edikola tal-Qabar ta' Kristu, billi neħhew it-terrapien ta' injam u ċomb mahlul li waqa' mill-għoli, skoprew li mirakolożament kien hemm ftit ħsarat fuq gēwwa ta' l-Edikola, ħlief fil-kappella ta' l-anġlu, li tinsab fuq in-naħa ta' barra. L-istess skoprew fil-każ tal-Blata ta' l-Unzjoni, li kienet iġġib l-istemma Frangiskana. Din kienet intradmet taħt it-terrapien, imma fil-fatt ma għalha xejn. Ħadd ma miet waqt in-nirien, ħlief ftit persuni li sofrew ġriehi ħfief ta' ħruq meta daħlu fin-nirien biex isalvaw dak li setgħu.

### **Il-ġrajjet li sehħew wara l-inċendju (1809-1813)**

Il-Frangiskani kienu jafu li kien perikoluż li huma jabbandunaw il-Bażilika tal-Qabar ta' Kristu f'dak il-mument kritiku. Għaldaqstant, b'sagrificċji kbar, huma raw kif għamli biex ikomplu jgħixu fil-Bażilika u juffiċjawha. Fit-13 ta' Ottubru ċcelebraw il-Quddiesa fil-kappella tas-Sagrament, imma fl-14 ta' Ottubru warrbu t-terrapien li kien hemm madwar l-Edikola tal-Qabar ta' Kristu biex komplew jiċcelebraw





il-Quddies ta' filgħodu kmieni u l-Quddiesa konventwali fl-Edikola fuq il-blata tal-Qabar tal-Mulej. L-istess komplew ikantaw il-Matutin ta' bil-lejl u l-Vespri fil-kor tagħhom fil-kappella tas-Sagrament, u komplew ukoll kif setgħu l-purċissjoni ta' kuljum fil-Bażilika. Bil-mod il-mod l-affarijiet reġgħu ġew għan-normal. Għalkemm il-Bażilika kienet għoddha mgarrfa, fl-1809 il-komunitajiet Insara naddfuha mill-fdalijiet kollha ta' l-inċendju, u dik is-sena l-Frangiskani setgħu jiċcelebraw il-funzjonijiet kollha tar-Randan u ta' l-Għid, kif ukoll il-festa ta' Corpus Domini, bis-solenità kollha possibbli. Dan kollu juri li ma kienx hemm urgenza li l-Bażilika jsirulha restawri mghaġġlin, kif fil-fatt ġara wara li ndaħlu l-Griegi Ortodossi biex jitolbu mis-«Sublime Porta» ta' l-imperu Tork Ottoman f'Kostantinopli l-permess eskusiv biex ikunu huma li jirrestawraw il-binja kollha, bl-iskop li jeqirdu kull ħjiel ta' arti Kruċjata fil-Bażilika u finalment jakkwistaw il-Bażilika kollha tal-Qabar ta' Kristu f'idejhom, u jkeċċu barra minnha l-Frangiskani darba għal dejjem. Biex nifhmu eżattament x'ġara u għaliex il-Griegi rnexxielhom jakkwistaw huma l-privileġġ li jirrestawraw il-Bażilika, rridu niftakru li fil-bidu tas-

seklju 19 l-Ewropa kienet għaddejja mill-gwerer Napoljoniċi, u kienu diversi dawk l-istati li kienu saru sekularizzati, fosthom il-qawwiet li tradizzjonalment kienu Kattoliċi u difensuri tal-Frangiskani fl-Art Imqaddsa, l-aktar Franza, Spanja, u r-Repubbliki Taljani ta' Genova u Venezia. Quddiem din it-traġedja kien għalxejn li l-Frangiskani jittallbu flejjes u offerti mill-prinċipijiet Ewropej, kif soltu kienu jagħmlu, biex hekk jakkwistaw huma l-privileġġi favur is-Santwarji mill-qawwiet Islamiċi ta' l-Imperu Ottoman. L-Ewropa kellha problemi oħrajn quddiemha, u ftit beda jimpurtaha mill-povri Frangiskani, li sabu ruħhom waħedhom biex jippruvaw isalvaw dak li setgħu mill-wirt Kattoliku Latin fl-Art Imqaddsa quddiem l-arroganza tal-Griegi Ortodossi, li kienu jakkwistaw kull ma jridu mill-Imperu Ottoman, li tiegħu kienu sudditi. Hekk il-Frangiskani, li ftit kienu jafu b'dak li qed jiġri l-Ewropa, bħas-soltu bagħtu ittri ta' supplika lill-ambaxxaturi tan-nazzjonijiet Kattoliċi quddiem is-«Sublime Porta» f'Kostantinopli, biex dawn jipprovdu l-flus meħtieġa ha jakkwistaw «firmani» favorevoli għall-Frangiskani. It-talbiet tal-patrijiet waqgħu fuq

widnejn torox. Sadanittant il-Griegi Ortodossi kienu qed iwettqu l-pjan li kienu ħadmu minn żminijiet antiki. Minn diversi partijiet ta' l-imperu Ottoman irnexxielhom jiġbru kwantitajiet kbar ta' flus, u bihom ixahħmu l-funzjonarji imperjali f'Kostantinopli biex is-Sultan jippubblika «firman» li bih jagħti lillhom il-privileġġ esklużiv li jirrestawraw il-Bażilika tal-Qabar ta' Kristu kif riedu huma, u jaħkmu f'idejhom l-ispazji u l-hinijiet li riedu huma. Fit-23 ta' April 1809 il-Griegi Ortodossi bdew idejqu lill-Kattoliċi Latini, u jakkuzaw diversi minnhom quddiem l-awtoritajiet, biex dawn jifgħuhom fil-ħabs u hekk il-Frangiskani jkollhom iħallsu riskatti għalihom, ħalli b'hekk jisolhu lill-Frangiskani mill-flus li kellhom, u li setgħu jużaw għar-restawr tal-Bażilika. Fit-12 ta' Mejju 1809 wasal messagġier imperjali minn Kostantinopli f'Ġerusalemm, iġorr miegħu l-«firman» mistenni mill-Griegi biex huma jirrestawraw il-Bażilika tal-Qabar ta' Kristu. Il-patrijiet Frangiskani, fil-25 ta' Lulju, bagħtu Kostantinopli lill-Viċi Prokuratur Patri Emmanuele Bajon, biex jiddefendi l-kawża tal-Frangiskani quddiem is-«Sublime Porta». Imma fis-27 ta' Lulju l-Qadi



*il-Blata ta' l-Unzjoni*

ta' Ġerusalem sejjah lit-tliet Prokuraturi tat-tliet komunitajiet li juffiċjaw il-Bażilika (Griegi, Franġiskani, Armeni) u quddiem il-kapijiet ċivili qara uffiċjalment il-«firman» imperjali, li b'hekk akkwista valur ta' liġi. Il-Prokuratur Franġiskan ipprotesta, għax qal li fil-«firman» ma kinux jissemmew il-privileġġi mogħtjin lill-Franki bl-intervent ta' Franza quddiem is-«Sublime Porta», u li dan l-istess «firman» kien ġie magħmul mhux mis-Sultan, imma mill-Gran Visir, li kien diġà mejjet. B'hekk l-assemblea intemmet, imma l-Griegi reġġu xahħmu l-awtoritajiet, li sejġu seduta mill-ġdid fit-30 ta' Lulju, li fiha taw lill-Griegi permess uffiċjali biex jibnu mill-ġdid il-partijiet tal-Bażilika li kienu ġġarrfu.

Il-Griegi mill-ewwel bdew il-bini, mingħajr l-ebda pjan, bl-iskop biss li jkeċċu 'l barra mill-Bażilika lill-Franġiskani u lill-Armeni. Bdew iġorru ġebel fiż-żona ta' l-Armeni u daħħlu

anke ġebel fl-Edikola tal-Qabar ta' Kristu biex hekk ifixklu lill-Franġiskani fiċ-ċelebrazzjonijiet liturġiċi tagħhom.

Fid-19 ta' Ottubru 1809 wasal il-Baxà minn Damasku, u laqqa' flimkien lit-tliet komunitajiet. Talabhom 150 elf «pjastru» kull wiehed biex jakkwistaw id-dritt li jirrestawraw. L-Armeni u l-Franġiskani ma felhux iħallsuhom, u s-somma tnizzlet għal 110 elf, imma l-Griegi marru bis-somma shiħa u komplew xahħmu b'ħafna rigali lill-Baxà, u hekk ġew ippreferuti. Fit-28 ta' Ottubru l-Baxà tahom il-permess li jhottu l-Edikola tal-Qabar ta' Kristu, li kienet inbniet mill-Kustodju Patri Bonifacio da Ragusa fl-1555, u jibnuha mill-ġdid. Għalkemm sar «sopraluogo» fil-Bażilika mill-awtoritajiet Turki, u dawn iddeċidew li l-Edikola ma kellha l-ebda periklu li tiġġarraf u ma kinetx sofriet hsarat min-nirien, fil-lejl tal-31 ta' Ottubru l-Griegi ħattew is-soqfa ta' l-Edikola u qerduha għal kollox.

L-awtoritajiet Torok fl-aħħar iddeċidew li jagħtu lill-Griegi l-permess li jibnu l-Edikola mill-ġdid, imma bil-patt li malli jlestuha jibqgħu intatti d-drittijiet tat-tliet komunitajiet biex juffiċjaw fl-Edikola bħal qabel. Imma l-Griegi ma ridux li dan isehħ, u bdew jimlew l-Edikola b'ħafna materjal ta' bini biex hekk itawlu kemm jifilħu ż-żmien li jergħu jibnuha, u sadanittant il-Franġiskani ma setgħux jiċcelebraw l-ebda Quddiesa fiha, għax kull ma kien fadal kien biss il-bank ta' l-irħam

li jagħlaq il-Qabar ta' Kristu. Il-Griegi seġhu lill-arkitett Komninos di Mitilene, biex dan jieħu hsieb ir-restawr tal-Bażilika, bl-iskop li jneħħi minnha kull ħjiel ta' arti Kruċjata u jdawwarha f'Bażilika bi stil Biżantin.

Ix-xogħol li għamel Komninos, li temmu fit-13 ta' Settembru 1810, kien jikkonsisti filli bena mill-ġdid l-Edikola tal-Qabar ta' Kristu fi stil Russu-Muskovita, kif narawha sal-ġurnata tallum. Fid-19 ta' Novembru 1809 il-Griegi ikkonvincewh biex jgħolli l-paviment ta' l-Edikola b'tali mod li l-bank tal-Qabar ta' Kristu sar hekk baxx li ma kienx iżjed possibbli għall-Frangiskani li jqaddsu fuqu. Sallum il-Quddies fuq il-Qabar isir billi s-sagrigan Frangiskan iqiegħed tavla bit-trieħi fuqha mqabbdha max-xifer ta' fuq il-bank tar-rġam, li fuq jitqiegħdu l-gandleri. Fit-22 ta' Novembru 1809 il-

Baxà reġa' lura lejn Damasku. Il-Frangiskani kienu ftaqru, għax kellhom ihallsuh 110 elf «pjastru» mislufin bl-imghax talli wegħedhom li jergħu jiksbu d-drittijiet li kellhom qabel biex juffiċjaw fil-Bażilika, meta l-Griegi jtemmu r-restawr tagħha. Sadanittant in-nies ta' Ġerusalem kienu irrabjati għall-Baxà għax ġab miegħu sebat elef suldat biex iżomm l-ordni u dan kien ifisser li jisloħ ħajjin lin-nies biex jipprovdu ikel għal riġment hekk numeruż. Wara li telaq il-Baxà, fid-29 ta' Diċembru, in-nies ta' Ġerusalem qamu għas-suldati u għall-monaċi Griegi, għax kienu jafu li kien htija tagħhom li ġara dan kollu. L-inkwiet kompli fl-1 ta' Jannar 1810 f'Betlehem, fejn qamet gwerra ċivili bejn l-insara Griegi Ortodossi u l-bqija tal-popolazzjoni. L-inkwiet seħħ fil-qalba tal-festi tal-Milied, li għalihom kien hemm preżenti

*il-Blata ta' l-Unzjoni  
fid-daħla tal-Bażilika*





l-Frangiskani, u halla warajh hames feruti u mejjet. Ir-rizultat kien li s-suldati Torok irnexxielhom jarrestaw bosta nies, u sa bagħtu whud għall-forka, hafna minnhom Insara Latini, li kienu appoġġjaw lill-Frangiskani.

Fit-23 ta' Jannar 1810 il-Griegi regġhu komplew il-binja tal-Bażilika b'tant supervja li hadd ma seta' jwaqqafhom fil-pjanijiet tagħhom. Huma ħakmu l-kor tal-Frangiskani quddiem l-Edikola tal-Qabar ta' Kristu u mlew il-kappellun Frangiskan ta' Santa Marija Maddalena bil-ġebel tal-bini, fejn kienu jongruh il-bennejja u jimlew kullimkien bit-terrapien u t-trabijiet, hekk li qerdu il-paviment li ma kien ġralu xejn fin-nirien. L-insulti komplew meta l-arkitett Komninos ordna li jiġu mnehħijin l-oqbra monumentali tar-rejiet Latini ta' Ġerusalem Goffredu ta' Bouglion u Baldovino VI taħt il-Kalvarju, fejn kienu ilhom 700 sena midfunin minghajr qatt ma ġew mimsusin mill-ebda ħakkiem ta' Ġerusalem. Il-fdalijiet tar-rejiet tferrxu b'disprezz kbir. Biex ma tkomplex l-oppożizzjoni tal-Kattoliċi Latini l-Griegi Ortodossi qajmu persekuzzjoni shiħa kontrihom. Ordnew lill-insara tagħhom li ma jixtru u jbigħu xejn lill-Kattoliċi, li lanqas ma sabu għajjnuna mill-Frangiskani li kienu issa mimlijin djun u bla ebda offerti ta' flus mill-Ewropa.

L-attenzjoni tal-Griegi daret ukoll fuq il-Blata ta' l-Unzjoni fid-daħla tal-Bażilika. Din kienet irhama li fuqha kellha l-istemma Frangiskana. Billi n-nirien ma kienu għamlulha l-ebda ħsara l-Griegi raw kif għamlu biex kissruha. Poġġew fuqha impalkatura tqila ta' l-injam bl-iskuża li jwieżnu l-arkata li hemm



fuqha fil-gholi. B'hekk irnexxielhom jaqsmuha, u b'din l-iskuza nehhewha u bidluha bil-Blata li naraw illum, ta' irham kulur roza bla ebda sinjal iehor fuqha. Sadanittant il-Griegi riedu jippruvaw ikeccu barra mill-Bazilika lill-Frangiskani li kienu jghixu fiha, u jobbligawhom imorru fil-kunvent ta' San Salvatur, attaparsi sakemm ilestu x-xoghol. Il-Frangiskani zammew iebes u b'hafna tbatija u inkonvenjenti baqghu ibsin fil-fehma li hadd ma jcaqlaqhom milli jghixu fil-kunventin tagghom fil-Bazilika. Il-Griegi rnexxielhom jikkonvinctu lill-awtoritajiet ta' Ġerusalem li l-Latini kienu qed iqajmu l-inkwiet. Ġew arrestati bosta Kattolici mill-parrocchi ta' Betlehem u ta' San Ġwann «in Montana» f'Ghajjn Karem. Il-Kustodju fit-22 ta' Jannar 1810 iddecieda li jitlaq mill-Art Imqaddsa bl-iskuza li se jaghmel vizta kanonika lill-Kustodja, u jmur fl-Ewropa biex jipprova jittallab l-ghajjnuna mill-principijiet Kattolici. Hu halla l-Kustodja f'idejn il-Prokuratur, li kellu jibqa' f'Ġerusalem, Ghajjn Karem, jew Betlehem, imma li kellu jahrab lejn Ramleh jew Ġaffa jekk l-inkwiet isir perikoluż. Il-Kustodju sadanittant mar Akri sa l-20 ta' Mejju, minn fejn baghat ittri ta' supplica

u relazzjonijiet ta' dak li ġara f'Pariġi, Kostantinopli u postijiet oħrajn fl-Ewropa. Biex jghixu l-Frangiskani kellhom ibighu xi fided li kellhom fil-Bazilika tal-Qabar ta' Kristu. Fil-25 ta' Marzu waslet xi ghajjnuna mill-Portugal, u aktar tard drapp ghat-tonok tal-patrijiet mit-Toscana, u ghajnuniet oħrajn minn Sqallija u Malta. Biex jaghmlu l-funzjonijiet ta' l-Ghid f'Ġerusalem fl-1810 il-Frangiskani kellhom jaghmlu rikors biex ikollhom numru ta' suldati doppju biex iħarsuhom, u naturalment dan kien ifisser hlas dejjem aktar iebes lit-Torok. Saħansitra s-sagristan Frangiskan ġie msawwat mill-Griegi waqt dawn il-funzjonijiet. Il-Kustodju baqa' ma rċieva l-ebda tweġiba mill-Ewropa għas-suppliki tiegħu, u kellu jikkontenta ruħu li jmur jiġbor ftit fondi fl-Eġittu, fejn ma tantx seta' jistenna ghajnuniet sostanzjali. Meta għamel dan reġa' lura u qagħad Nazzalet. Fit-13 ta' Settembru 1810 il-Griegi ikkonkludew il-binja tal-Bazilika tal-Qabar ta' Kristu bit-tiswijiet li għamlu. Meta Kominos ta' Militene reġa' lura lejn il-Greċja fl-ewwel granet ta' Ottubru, ha miegħu fuq il-bastiment bosta reperti ta' fdalijiet Kruċjati mill-Bazilika, li sparixxew darba għal dejjem. Fil-bidu ta' Jannar 1811

wasal minn Kostantinopli Patri Emmanuele Bajon, li kien intbagħat fil-25 ta' Lulju 1809, u ġab miegħu «firman» mis-Sultan li kien jikkonferma l-privileġġi u d-drittijiet kollha li kellhom il-Frangiskani fil-pussess tas-Santwarji. Imma issa kien tard wisq u l-patrijiet ma kellhomx flus biex iħallsu lill-kapijiet Torok ta' Ġerusalem halli dan il-«firman» jieħu valur ta' ligi. Il-providenza ghenet lill-Frangiskani fl-ewwel xhur ta' l-1811, meta waslu diversi ghajnuniet mill-Portugal, Spanja u Sqallija. Fl-1 ta' Ġunju 1811 il-Kustodju irritorna lejn Ġerusalem, fejn ġie milqugħ b'entuzjażmu kbir mill-Kattolici Latini. L-ghada, 2 ta' Ġunju, li kien Pentekoste, il-Kustodju qaddes Pontifikal solenni bil-kant tat-«Te Deum» fil-knisja parrokkjali ta' San Salvatur. Imma l-Griegi komplew jinsistu li jerga' jiġi kkonfermat il-«firman» li huma kienu akkwistaw mill-Gran Visir. Fid-9 ta' Ġunju 1811, festa tat-Trinità, il-gvernatur żar il-Bazilika tal-Qabar ta' Kristu, u beda jagħti att għall-«firman» akkwistat mill-Frangiskani, li bih ikkonsenjalhom l-Edikola tal-Qabar ta' Kristu. Imma l-monaci Griegi tant bdew jghajtu u jaghmlu vjolenza u rezistenza, li kellu jibda sas-sitta ta' filghaxija, u


lanqas irnexxielu jtemm il-konsenja tal-postijiet li kienu jappartjenu lill-Frangiskani.

Id-dikjarazzjoni ta' l-imhalled ta' Ġerusalem Samir Ahmed kienet tghid li l-Frangiskani kellhom id-dritt li jzejni l-Qabar ta' Kristu, li jippossjedu ż-żewġ koppli tal-Bażilika, li jiċċelebraw il-Quddiesa u l-uffiċċji kemm fl-Edikola kif ukoll quddiemha, li jdendlu l-lampieri tagħhom fil-post tal-Kalvarju msejjah Kurċifissjoni, li jghaddu minn taht l-«Arki tal-Vergni», u juffiċjaw fuq il-Blata ta' l-Unzjoni u fil-Grotta tas-sejba tas-Salib. Fuq il-koppletta forma ta' basla ta' l-Edikola l-Griegi kienu waħhlu salib Bizantin. Dan tnehha u tqieghed floku salib tal-fidda Latin, kif ukoll tqieghed il-kwadru

tar-Resurrezzjoni li ma nharaqx fit-12 ta' Ottubru 1808. Nhar it-13 ta' Ġunju, solennità ta' Corpus Domini, l-Frangiskani ċcelebraw il-Vespri u l-Quddiesa pontifikali bil-purċissjoni ewkaristika madwar l-Edikola, mingħajr l-ebda indhil ta' hadd. Fit-22 ta' Marzu 1813 il-Griegi ipprotestaw li l-Frangiskani ma kellhomx id-dritt li jkollhom orgni fil-Bażilika tal-Qabar ta' Kristu, u aktar tard fl-1817 riedu jobbligaw lill-Frangiskani li jnehhu mill-kanen ta' l-orgni r-ripieni u t-trombi, għax dawn ifixkluhom fil-funzjonijiet tagħhom u huma hekk qawwija li setghu jheżzu l-Bażilika tal-Qabar ta' Kristu u saħansitra l-Moskea Al Aqsa li hi kilometru bogħod mill-Qabar ta' Kristu!

Stejjer tad-dahq, wiehed jista' jghid. Imma stejjer li bihom jidhaq min ma għandux għal qalbu s-sagrifiċċji kbar li sofrejna ahna l-Frangiskani biex sallum ghadna nharsu l-aktar Santwarju għażiż għall-Kristjanità. L-istorja ma tiqafx hawn. Fadlilna naraw kif il-Griegi komplew jisfruttaw is-sitwazzjoni li kienet kontra l-Frangiskani, hekk li waslu biex serqu l-istilla fil-Grotta tan-Natività u wasslu biex fl-1860 it-Turkija timponi definittivament li «Status Quo» kif ngħixuh illum, garanzija ta' konvivenza «paċifika» bejn Griegi, Latini (Frangiskani) u Armeni, imma wkoll frott ta' ingustizzji kbar lejn il-wirt Kattoliku fl-Art Imqaddsa.





# PAWLU TA' TARSU (6)

*Alfio M. Buscemi OFM*

## F'Ġerusalemm Pawlu jiltaqa' ma' Ġakbu u l-anzjani

“Meta wasalna Ġerusalemm, l-aħwa laqghuna bil-ferħ. L-ghada Pawlu mar magħna għand Ġakbu u kien hemm il-presbiteri kollha” (Atti 21,17-18). Il-laqgħa ta' Ġakbu kienet prudenti u diplomatika. Flimkien mal-presbiteri qagħad jisma' lil Pawlu jirrakkonta l-ġrajjet tal-





*il-fortizza Antonja*

vjaġġi apostoliċi tiegħu. Imbagħad il-mexxejja tal-Knisja ta' Ġerusalem qalulu li kienu preokkupati mill-fatt li tant Lhud kienu saru Kristjani, imma baqgħu josservaw il-Liġi ta' Mosè. Issa kien jinghad li Pawlu kien qed jippriedka li ma kienx hemm bżonn ta' ċirkonċiżjoni. Għaldaqstant, biex hu jkun milqugħ mil-Lhud-Insara ta' Ġerusalem, tawh il-parir biex imur fit-tempju biex iħallas wegħda ta' erbat irġiel nażrin, ħalli b'hekk jidher ċar li Pawlu kien ukoll josserva l-Liġi ta' Mosè (Atti 21,20-25). Dawn l-akkużi x'aktarx kienu ingusti, għax Pawlu nnifsu kien temm wegħda ta' nażri f'Kenkri (Atti 18,18), u kien ordna li d-dixxiplu Timotju jkun ċirkonċiż (Atti 16,3). Kien biss jinsisti li l-Liġi ta' Mosè

u ċ-ċirkonċiżjoni ma kinux meħtieġa għas-salvazzjoni u li ma kellhomx jiġu imposti fuq il-pagani konvertiti. Forsi biex jiffavorixxi l-karità, Pawlu aċċetta li jagħmilha ta' parrinu ta' dawn l-erbat irġiel nażrin.

### **Pawlu jmur fit-Tempju u jiġi arrestat**

Il-wegħda tan- nażri kienet ibbażata fuq Num 6,1-21. Kienet iddum almenu 30 jum li fihom in- nażri ma kienx jixrob xorb li jsakkar, kien iħalli xagħru jikber u jevita kull kuntatt ma' oġġetti jew persuni ritwalment impuri. Wara dan iż-żmien in- nażri kien idum 7 ijiem fi stat ta' purifikazzjoni, u mbagħad kien imur fit-tempju, fejn kien joffri sagrafiċċju tal-ħruq lil Alla u jaqta' xagħru. Dan is-sagrafiċċju kien

iqum hafna flus, u mhux kulhadd kien jiflaħ iħallas għalih. Għalhekk kienu jitolbu lil min jiflaħ iħallas biex jagħmilha ta' parrinu għan- nażri. Dan hu li ġie mitlub jagħmel Pawlu. Kienu l-jiem tal-festa ta' Pentekoste tal-Lhud, u Ġerusalem kienet mimlija pellegrini li telgħu għall-kult fit-tempju. Xi Lhud ġejjin mill-Asja prokonsolari, li kienu jafu lil Pawlu u Timotju f'Efesu, intebħu b'Pawlu fit-tempju, u qajmu irvell shiħ. Fit-tmiem is-7 ijiem ta' purifikazzjoni tan-nażrin, dawn il-Lhud xlew lil Pawlu li kien qed jgħallem kontra l-Liġi ta' Mosè, u li saħansitra dahħal pagani fit-tempju, billi dahħal lill-Griegi fil-“bitha ta' l-Israelin” (Atti 21,27-28). Huma kienu raw lil Trofimu ta' Efesu ma' Pawlu



f'Ġerusalem, u hasbu li kien daħħlu fit-tempju. "Mbagħad il-belt kollha tqanqlet u n-nies ingabret minn kullimkien; qabdu lil Pawlu, kaxkruh 'il barra mit-tempju u għalqu malajr il-bibien. Fittxew li joqtluh, imma l-aħbar waslet għand il-fizzjal kmandant, jew tribun, li Ġerusalem kollha kienet rewwixta waħda" (Atti 21,30-31). Hekk dan mar fil-fortizza Antonja, li kienet thares fuq it-tempju, ha miegħu suldati u ċenturjun u nižel fost il-folla. Arresta lil Pawlu u ordna li jdaħħlu fil-fortizza. Imma l-vjolenza tal-folla kienet tant kbira, li s-suldati kellhom jerfġu lil Pawlu fuq spallejhom biex iħarsuh mill-qilla tal-ġemgħa kbira ta' nies li kienet miexja warajh u tgħajjat: "Oqtluh!" Id-diskors ta' Pawlu quddiem il-Lhud ta' Ġerusalem "Huma u dehlin bih fil-fortizza, Pawlu qal lill-fizzjal: 'Nista' ngħidlek kelma?' Dan qallu: 'Mela int taf bil-Grieg?' Jaqaw int dak l-Eġizzjan li dan l-aħhar qajjem rewwixta u ha miegħu fid-deżert erbat elef raġel sikaru?' Pawlu wieġeb: 'Jiena Lhudi, minn Tarsu taċ-Ċiliċja, ċittadin ta' belt magħrufa. Nitlobk thallini nkellem lill-poplu'. Il-fizzjal hallieħ; u Pawlu wieqaf f'ras it-taraġ, għamel sinjal b'idu lill-poplu. Waqa' skiet kbir; u hu mbagħad beda

jkellimhom bil-Lhudi ... Malli semgħuh ikellimhom bil-Lhudi (bl-Aramajk), aktar qagħdu bi kwiethom" (Atti 21,37-40; 22,2).Atti 22,1-21 jagħtuna l-ewwel diskors ta' difiża ta' Pawlu, quddiem il-Lhud, nies ta' ġensu. Pawlu jipprezenta ruħu: "Jiena Lhudi; twelidt f'Tarsu taċ-Ċiliċja, imma trabbejt f'din il-belt f'riġlejn Gamaljel u tharriġt bir-reqqa fil-ħarsien tal-Liġi ta' missirijetna" (Atti 22,3). Imbagħad juri kif kien ippersegwita lill-insara ("kontra min qabad din it-triq tal-Mulej") u jagħti rakkont tal-konverżjoni tiegħu fit-triq ta' Damasku. Juri kif il-Mulej Ġesù kien sejjahlu biex ixandar l-Evangelju lil-Lhud, bil-kliem ta' Ananija, li hu jipprezentah sempliċement bhala Lhudi, "raġel sewwa skont il-Liġi": "Alla ta' missirijetna għazlek biex tagħraf ir-rieda tiegħu, tara lil dak li hu l-Gust u tisingħu jkellmek b'fommu stess" (Atti 22,12.14). Ikompli billi jsemmi vizjoni li kellu fit-tempju ta' Ġerusalem, li fiha l-Mulej urih li fil-belt il-qaddisa ma kinux se jilqgħu x-xhieda tiegħu, u għalhekk jgħidlu: "Mur, għax jien se nibgħatlek 'il bogħod, fost il-pagani" (Atti 22,21).

### **"Tistgħu ssawwtu ċittadin Ruman?"**

Malli l-poplu sema' lil Pawlu jgħid dawn il-

kelmiet, beda jgħajjat u jitlob b'insistenza li għandu jiġi maqtul. Għalhekk it-tribun ordna li jdaħħlu lil Pawlu fil-fortizza Antonja u jagħtuh is-swat taħt interrogatorju, halli jifhem eżattament x'akkużi kienu qegħin iġibu kontra tiegħu. Imma meta kienu qegħdin iddaħħlu għall-flaġellazzjoni, Pawlu kixef l-identità vera tiegħu u qal liċ-ċenturjun: "Tistgħu ssawtu ċittadin Ruman bla ma jsir haqq minnu?" (Atti 22,25). Iċ-ċenturjun mar mill-ewwel għand it-tribun, u qallu: "Hemm x'se tagħmel? Dan ir-raġel ċittadin Ruman!" (Atti 22,26). Għalhekk it-tribun mar jivverifika l-każ, u staqsa lil Pawlu: "Għidli: int ċittadin Ruman?" Wieġbu: 'Iva'. Il-fizzjal qallu: 'Biex jien ksibt din iċ-ċittadinanza kelli nħallas somma kbira.' U Pawlu qallu: 'U jien twelidt hekk'. Għalhekk dawk li kienu se jistħarrġuh bis-swat warrbu malajr minn hdejh; u l-fizzjal stess beża' meta sar jaf li kien ċittadin Ruman u li kien rabtu bil-ktajjen" (Atti 22,27-29).

### **Pawlu quddiem is-Sinedriju**

L-għada filgħodu, t-tribun iddeċieda li jieħu lil Pawlu quddiem is-Sinedriju, biex jipprova jifhem x'kienet l-akkuża li l-Lhud kienu qed iġibu kontrih. Mhux biss, imma ippermetta li

Pawlu jitkellem u jiddefendi ruħu quddiem il-qassisin il-kbar u l-membri tas-Sinedriju. Malli Pawlu ddikjara l-innoċenza tiegħu, il-qassis il-kbir Ananija, iben Nebedew, elett fis-sena 46 u maqtl mis-Sikari fis-sena 60, ordna li jsawtu lil Pawlu fuq ħalqu. “Mbagħad Pawlu qallu: ‘Din id-daqqa Alla għad jagħtiha lilek, ja ħajt imbajjad! Int, li qiegħed hemm biex tagħmel haqq minni skont il-Liġi, tordna li niġi msawwat kontra l-Liġi?’” (Atti 23,3). Meta dawk preżenti qalulu li dak kien il-qassis il-kbir, Pawlu wiegħeb b’mod sarkastiku li ma kienx intebaħ li kien qassis il-kbir, jiġifieri li ma kienx jimmagina li l-kap spiritwali tal-poplu seta’ jkun daqshekk vjolenti. Pawlu ntebaħ li kien għalxejn li jipprova

jiddefendi ruħu, u għalhekk għamel użu minn tattika brillanti. Inħallu lil Luqa jirrakkonta l-ġest intelliġenti ta’ Pawlu. “Issa Pawlu kien jaf li xi wħud kienu min-naħa tas-Sadducej u oħrajn min-naħa tal-Farizej. Għalhekk għajjat fis-Sinedriju: ‘Ħuti, jiena Farizew u bin il-Farizej; hu għalhekk li qieghed isir haqq minni, minħabba t-tama fil-qawmien minn bejn l-imwiet’. Kif qal hekk, qamet tilwima bejn il-Farizej u s-Sadducej, u l-ġemgħa nqasmet. Għax is-Sadducej jgħidu li la hemm qawmien minn bejn l-imwiet, la anġli u lanqas spirti; waqt li l-Farizej jistqarru dan kollu. Mbagħad qam storbju kbir; xi kittieba tan-naħa tal-Farizej qamu u bdew jeħduha bil-qawwa kollha

ma’ l-oħrajn u jgħidu: ‘Ahna ma nsibu xejn ħażin f’dan il-bniedem. Min jaf kellmux xi spirtu jew xi anġlu?’ It-tilwim aktar kiber, u għalhekk il-fizzjal, billi beza’ li se jtertqu lil Pawlu, ordna lis-suldati jinzlu jaħtfuh minn nofshom u jeħduh il-fortizza” (Atti 23,6-10). Kien f’dak il-lejl li Pawlu kellu viżjoni mill-Mulej, li qallu: “Aghmel il-qalb! Kif tajt xhieda għalija f’Ġerusalem, hekk ukoll jeħtieġ li tagħti xhieda f’Ruma” (Atti 23,11).

### **Kongura tal-Lhud u trasferiment ta’ Pawlu f’Ċesarija Marittima**

Il-Lhud xorta ma qagħdux bi kwiethom. Xi wħud minnhom iltaqgħu u ħalfu li la jieklu u lanqas



bixorbu sa ma joqtlu lil Pawlu. Għaldaqstant talbu lill-qassisin tat-tempju biex jikkonvinċu lit-tribun ħalli jerga' jgħib lil Pawlu quddiemhom, bl-iskuża li jistharrgħuh aktar, u hekk ikunu jistgħu jagħmlu nasba u joqtluh. Imma sar jaf bil-kongura n-neputi ta' Pawlu, li mar jiġri jagħti l-aħbar lil Pawlu. Dan baġtu għand it-tribun, u dan sema' minn fomm it-tfajjel dwar il-komplott kontra Pawlu. Għaldaqstant baġhat lit-tfajjel bl-ordni li hadd ma jkun jaf bil-laqgħa tagħhom (Atti 23,12-22). It-tribun imbaġhad kiteb l-elogium, jew litterae dimissoriae, lill-gvernatur Feliċ, u ordna lil żewġ ċenturjuni biex jieħdu s-suldati u bil-lejl jeskortaw lil Pawlu minn Ġerusalem lejn Ċesarija

Marittima, ir-residenza tal-gvernatur Ruman. Fl-ittra li kiteb lil Feliċ it-tribun ma semmiex li kien rabat bil-ktajjen lil Pawlu, li kien ċittadin Ruman, anzi jgħid li kien hu li ħelsu mill-qilla tal-Lhud li riedu joqtluh. Billi sar jaf li kien hemm komplott kontra tiegħu, iddeċieda li jibgħat lil Pawlu Ċesarija, u mbagħad jekk il-Lhud riedu jkomplu jinsistu li jixluh kellhom jirrikorru għand il-gvernatur innifsu (Atti 23,23-30). Il-vjaġġ sar bil-lejl. Is-suldati waslu Antipatris, il-belt antika ta' Afek (1Sam 4,1), li kien kabbarha Erodi l-Kbir u ta l-isem Antipatride. Minn hemm reġgħu lura, u hallew lil Pawlu jiġi eskortat biss mill-kavallieri. Dawn waslu Ċesarija Marittima u taw l-ittra lill-gvernatur Feliċ u ipprezentawlu lil Pawlu.

Il-belt ta' Ċesarija Marittima kienet inbniet fis-seklu 4 q.K. minn Strato, li kien jweneral ta' Tolomeo Filadelfo jw inkella 'Abd-Ashtrat, re ta' Sidon. Kienet magħrufa bħala Torri ta' Strato. Fis-sena 103 q.K. waqgħet f'idejn Alessandru Jannew, u taħt il-ħakma ta' l-Asmonej. Kien Erodi l-Kbir li reġa' bnienha lejn tmien l-1 seklu q.K. u għamilha port internazzjonali fuq il-kosta tal-Palestina, u ta l-isem ta' Ċesarija, ad unur ta' l-imperatur Awgustu. Fi żmien Pawlu Ċesarija kienet is-sede tal-prokuratur Ruman. Fil-fatt, kien fl-anfiteatru ta' Ċesarija li nstabet l-iskrizzjoni li ssemmi lill-prokuratur Ruman Ponzju Pilatu, u li hi l-akbar xhieda ta' l-eżistenza storika tiegħu. Skont l-istoriku Lhudi







Josephus Flavius, Feliċ kien prokuratur Ruman tal-Lhudija mis-sena 52 sas-sena 59-60. Kien funzjonarju fi żmien Neruni u Klawdju, u kien aħrax u krudil kontra s-sikari u ż-żeloti, u qatel ukoll lill-qassis il-kbir Ġonata. Kien bniedem superstizzjuż u kien jgħix ma' Drusilla, mart Azisus, re ta' Emesa fis-Sirja.

Malli Feliċ qara l-elogium tat-tribun, u sar jaf li Pawlu kien ġej miċ-Ċiliċja, hu ordna li jinżamm taħt

kustodja fil-“pretorju ta' Erodi”, sa ma jaslu l-Lhud minn Ġerusalem biex jidher quddiemhom u jiddefendi ruħu. Il-prokuratur Ruman kien igawdi minn poter politiku u ġudizjarju.

### **Id-diskors ta' Pawlu quddiem il-gvernatur Feliċ**

Ħamest ijiem wara li Pawlu wasal Ċesarija, waslu l-qassis il-kbir Ananija, xi anzjani tas-Sinedriju u

avukat jismu Tertullu. Huma kellhom jikkostitwixxu ruħhom bħala akkużaturi ta' Pawlu. Feliċ laqagħhom u ordna li jinġieb Pawlu. Tertullu beda l-akkuża kontra l-Appostlu b'eloġju lil Feliċ, taħt forma ta' captatio benevolentiae (Atti 24,2-4). Imbagħad beda jixli lil Pawlu li kien “bniedem mill-agħar, u li qiegħed iqajjem it-tixwix fost il-Lhud kollha mxerrda mad-dinja u wiehed mill-mexxejja tas-setta ta' Nażrin” (Atti 24,5). Akkuża lil Pawlu li ried jipprofana t-tempju, u qal li l-Lhud qabduh u ħaduh quddiem l-awtoritajiet kompetenti, haġa li ċertament ma kinitx tikkorrispondi għall-verità tal-fatti.

Il-Lhud prezenti

mbagħad ikkonfermaw dak li qal Tertullu.

Wara li qagħad jismagħhom, Feliċ ta l-permess lil Pawlu biex jitkellem. Atti 24,10-21 jikkostitwixxi d-difiża tiegħu quddiem il-gvernatur Ruman mill-akkużi li ġabu kontri il-kapijiet Lhud. Pawlu wkoll beda l-apologia tiegħu b'captatio benevolentiae qasira u prudenti (Atti 24,10). Imbagħad mill-ewwel ċaħad l-akkuża li hu



kien xewwiex tal-poplu. Qal li kien ilu Ġerusalem biss tna-x il ġurnata, u li hemm ma qala' inkwiet imkien, la fit-tempju, la fis-sinagogi u lanqas fil-belt. Imbagħad jiddefendi ruħu mill-akkuża li kien parti mis-setta tan-Nażrin, u jghid: "Jien dan nistqarrlek; skont it-Triq tal-Mulej, li huma jghidulha setta, jiena naqdi lil Alla ta' missirijietna u nemmen dak kollu li hemm fil-Liġi u l-Profeti" (Atti 24,14) u jerga' jinsisti li jemmen fil-qawmien mill-imwiet. B'hekk Pawlu juri li l-akkużi kontrih ma kinux ta' natura soċjo-politika, imma biss reliġjuża. Juri wkoll li l-Kristjaneżimu ma kienx reliġjon kontrarja għal dik Lhudija, għax flimkien mal-partit tal-Fariżej l-Insara kienu jittamaw fil-qawmien mill-imwiet. Pawlu mbagħad jispjega l-motiv għaliex kien mar Ġerusalem, jiġifieri biex iġib offerti ta' karità lill-foqra Lhud, u offerti għas-sagrificji fit-tempju. Kien għalhekk li sabuh fit-tempju waqt ir-rit tal-purifikazzjoni. Fuq kollox kienu Lhud mill-Asja li kienu qabduh, u dawn kellhom jiġu jakkużawh jekk tassew hu kien għamel xi haġa hażina fit-tempju. Mill-ġdid Pawlu jtemm id-diskors bl-affermazzjoni ta' Fariżew konvint: "Haġa waħda jistgħu jghidu fija: li jien, meta dhert quddiemhom, għajjatt,


'Minhabba l-qawmien mill-imwiet qegħdin tagħmlu haqq minni illum'" (Atti 24,21). Felic intebaħ li din kienet ġlieda bejn żewġ partiti reliġjużi Lhud, u ma riedx jieħu deċiżjoni qabel ma jikkonsulta personalment lill-fizzjal Lisja. Bagħat lura Ġerusalem lill-akkużaturi, u lil Pawlu qiegħdu taħt custodia militaris, jiġifieri li kien jista' jmur mill-fortizza li fiha jkun magħluq lejn id-dar tiegħu privata, imma dejjem marbut b'katina waħda ma' id suldat li kien jakkumpanjah dejjem. Felic ma tax il-helsien lil Pawlu, sempliċement għax ma riedx jurta lill-mexxejja Lhud. Mhux biss, imma skont l-Atti, "ftit jiem wara ġie Felic ma' martu Drusilla, li kienet Lhudija. Bagħat għal Pawlu u qagħad jisimġu jitkellem fuq il-fidi f'Ġesù Kristu. Pawlu beda jiddiskuti miegħu fuq il-ġustizzja, fuq it-trażzin tal-passjonijiet u fuq il-ġudizzju li għad irid jiġi" (Atti 24,24-25). Felic, li kien superstizzjuż, haħab jibza', u reġa' bagħat lura lil Pawlu. Ta' raġel rghib li kien, ta' spiss kien joqghod jibgħat għal Pawlu, għax haħseb li dan kien se joffrili xi flus. Sadanittant għaddew sentejn, li warajhom, skond il-liġi Rumana, l-akkużat kellu jithalla hieles jekk ma jsirx haqq minnu. Imma Felic għamel ingustizzja ma'

Pawlu. "Għaddew sentejn, u Porċjus Festus laħaq flok Felic. Imma biex jogħġob lil-Lhud, Felic halla lil Pawlu fil-ħabs" (Atti 24,27).

### **Pawlu jidher quddiem Porċjus Festus u jappella għal quddiem Ċesari**

Porċjus Festus kien prokuratur tal-Lhudija fis-snin 59-62 w.K. B'differenza minn Felic kien raġel rett u kuxjenzjuż. Miet fis-sena 62 meta kien għadu prokuratur. "Tlitt jjiem wara li wasal fil-provincja tiegħu, Festu tela' Ġerusalem minn Ċesarija. Il-qassisin il-kbar u l-kbarat tal-Lhud resqu quddiemu biex jakkużaw lil Pawlu u bdew jitolbuh haħfna biex jagħmlilhom pjaċir u jibgħatuhilhom Ġerusalem, għax kienu għamlu komplott li joqtluh fit-triq. Imma Festu wegibhom li Pawlu kellu jibqa' fil-ħabs f'Ċesarija għax hu stess kellu jmur hemm malajr. U žied jghidilhom: 'Dawk fostkom li għandhom xi awtorità jinżlu miegħi, u jekk dan ir-raġel għandu xi htija jakkużawh'" (Atti 25,1-5). Mill-ġdid il-kapijiet Lhud marru Ċesarija għand il-prokuratur, li ha postu fit-tribunal u ġab lil Pawlu. Il-Lhud reġgħu akkużawh bħad-darba ta' qabel. Pawlu reġa' ddefenda ruħu b'dinjità u deċiżjoni: "Jien ma nqast xejn, la kontra l-liġi tal-Lhud, la kontra

*ir-re Agrippa*



t-tempju u lanqas kontra Ċesari” (Atti 25,8). Forsi l-Lhud kienu akkużaw lil Pawlu saħansitra bil-crimen lesae maiestatis, għax kien ippriedka li Ġesù hu re. Imma l-prokuratur intebah li din kienet kwestjoni religjuża, u offra lil Pawlu l-possibilità li, jekk irid, imur Ġerusalem u hemmhekk, quddiem Porċjus innifsu, jsir haqq minnu. Imma Pawlu kien jaf li, jekk jitle’ Ġerusalem, il-Lhud kienu qed jonsbuh biex jeqirduh, u b’għest ta’ diplomazija u kuragg appella għaċ-ċittadinanza Rumana tiegħu. “Jien ninsab quddiem il-qorti ta’ Ċesari; hawn għandu jsir haqq minni. Jien lil-Lhud ma għamiltihom xejn hażin, kif inti stess taf sewwa. Jekk imbagħad jiena hati, jekk għamilt xi haġa li għaliha tisthoqqi l-mewt, ma nftittix li nahrab mill-mewt. Imma jekk ma hemm xejn minn dak li fuqu qegħdin jixluni, haġd ma jista’ jerħini f’idejhom. Nappella għal quddiem Ċesari!” (Atti 24,10-11). Festu tkellem mal-kunsill tiegħu, u aċċetta t-talba ta’ Pawlu: “Int appellajt għal quddiem Ċesari, u quddiem Ċesari tmur” (Atti 24,12). Minn dak il-ħin it-tribunal tal-prokuratur sar inkompetenti li jipproċessa lil Pawlu. L-Appostlu beda jistenna ż-żmien li fih ikun jista’ jintbagħat Ruma.

## **Id-diskors ta' Pawlu quddiem ir-re Agrippa**

F'dawk il-ġranet ġew iżuru lil Porċjus ir-re Agrippa II u Bereniċi. Marco Giulio Agrippa kien iben Agrippa I. Twieled Ruma. Fis-sena 50 w.K. l-imperatur Klawdju ħatru re ta' Kalċide, u mbagħad sar "kustodju" tat-tempju u t-teżori tiegħu, u kien jahtar hu l-qassisin il-kbar. Fis-sena 53 sar re tat-tetrarkija ta' Filippu, Batanea u Abilene. Fis-sena 54 l-imperatur Neruni tah il-Galilija u l-Perea. Miet qrib is-sena 100 u kien jgħix ma' oħtu Bereniċi, li magħha jidher li kellu relazzjoni ta' inċest. Giulia Bereniċi kienet bint Erodi Agrippa I u oħt Drusilla, mart Felic. Wara li żżewġet darbtejn, lil Lisimaku, u lil Erodi ta' Kalċide, zijuha, wara li dan miet marret tgħix ma' ħuha Agrippa II. Porċjus Festus tkellem ma' Agrippa dwar Pawlu, bit-tama li jiġi mdawwal minnu dwar il-kustjonijiet reliġjużi Lhud li għalihom Pawlu kien akkużat. Lil Agrippa jgħidli li l-akkużi kontra Pawlu ma kinux ta' tip kriminali. "Kellhom biss xi kustjonijiet miegħu dwar ir-religjon tagħhom u dwar ċertu Ġesù, li hu mejjet, imma Pawlu jgħid li hu ħaj" (Atti 25,19). U stieden lil Agrippa jisma' lil Pawlu. Biex juri l-evidenza ta' l-innoċenza ta' l-Appostlu Luqa jintroduċi r-rakkont

tal-laqgħa ta' Pawlu ma' Agrippa u Bereniċi, li tiġbor fiha l-aħhar diskors ta' difiża personali ta' l-Appostlu, din id-darba quddiem is-slaten. Wara s-soltu captatio benevolentiae (Atti 26,2-3) Pawlu beda jiddiskrivi l-ħajja tiegħu ta' Lħudi mħeġġeġ għal-Liġi u għat-tradizzjonijiet tal-Farizej. Jiddiskrivi, għat-tieni darba, l-ġrajja tal-konverzjoni tiegħu fit-triq ta' Damasku (Atti 26,9-18), u jgħid li Ġesù nnifsu kellmu u qallu: "Għalhekk dhertlek, biex nagħmlek ministru u xhud tad-dehra li fiha rajtni u ta' dawk li fihom għad nidhirlek. Nehilsek mill-poplu u mill-ġnus pagani li għandhom qiegħed nibgħatek, biex tifihom għajnejhom halli jerġgħu lura mid-dlam għad-dawl u mis-setgħa tax-xitan u jduru lejn Alla" (Atti 26,16-18). Kien minħabba din il-ħidma missjunarja li l-Lhud qabduh fit-tempju u riedu joqtluh. Imma Pawlu jgħid li ma kienx jgħallem ħlif dak li kienu għallmu Mosè u l-Profeti dwar li l-Messija kellu jqum mill-imwiet u jkun dawl kemm għall-poplu ta' Israel kif ukoll għall-pagani. Festus ammira l-għerf ta' Pawlu fir-religjon Lhudija u qallu: "Int miġnun, Pawlu! L-għerf kbir tiegħek qiegħed iġennek!" (Atti 26,24). Pawlu wiegħbu b'diplomazija li hu ma kienx miġnun, imma li

Agrippa ċertament kellu kompetenza biex jifhem aħjar fuq xiex kien qed jitkellem, għax hu kien Lħudi li kien jemmen fil-Profeti. Mhux biss, imma jdur fuq Agrippa u jistaqsih jekk kienx veru dan kollu. Agrippa intebaħ li, kieku jwiegħbu iva, kien ifisser li l-Iskrittura kienet tabilhaqq tikkonferma l-messaġġ Kristjan li kien qed ixandar Pawlu, u ipprefera jwiegħeb b'mod ironiku: "Ftit jonqsok biex tipperswadini u tagħmilni nisrani!" (Atti 26,28). U Pawlu mill-ġdid, b'ħafna diplomazija, wiegħbu: "Nitlob 'l Alla li, bil-ftit jew bil-wisq, mhux inti biss, imma dawk kollha li llum qegħdin jisimghuni jkun u bħali, barra mill-irbit ta' dawn il-ktajjen" (Atti 26,29). Kien hawnhekk li l-udjenja waslet fit-tmiem. Porċjus u Agrippa qablu bejniethom li Pawlu ma kien ħati la ta' mewt u lanqas tal-ktajjen. Mhux biss, imma Agrippa qal lil Festu: "Li ma appellax għal quddiem Ċesari lil dan ir-raġel kont tista' titilqu" (Atti 26,31). Ma kien fadal xejn iżjed issa ħlif li Pawlu jistenna f'Ċesarija Marittima. Fuq ix-xefaq tal-punent kienet tinfetaħ it-triq bil-baħar lejn Ruma. Imma sa ma wasal hemm, Pawlu kellu missjoni oħra providenzjali x'jaqdi.



# PELLEGRINAĠĠ



**M**ill-5 sat-12 ta' Lulju l-Arcisqof Pawlu Cremona OP mexxa pellegrinaġġ djocesani li fih hadu sehem 168 persuna, fosthom mal-120 zghazagh ta' bejn il-15 u l-30 sena. Din kienet l-ewwel darba li saret inizjattiva simili fuq skala djocesana biex jingiebu zghazagh fl-Art Imqaddsa. Il-Kummissarjat digà organizza xi pellegrinaġġi għal gruppi ta' zghazagh fil-passat, fuq skala parrokkjali u lokali. Kienet xewqa personali ta' Monsinjur Arcisqof li norganizzaw dan il-pellegrinaġġ. L-iskop pastorali hu biex iż-zghazagh jidhlu f'kuntatt haj ma' l-Art Imqaddsa u mal-kelma ta' Alla. Kien għalhekk li l-aktar mumentanti fil-pellegrinaġġ kienu l-Omeliji ta' l-Arcisqof, li kienu katekezi dwar l-Evangeliu li f'din l-Art isir tassew haj u attwali għal kull min jisimghu.

# TAZ-ZGHAZAGH



Il-preżenza ta' tant zghazagh mimlijin entużjażmu hi ta' importanza kbira fl-Art Imqaddsa, fejn bosta zghazagh insara jkollkom jemigraw biex isibu futur ahjar ghalihom. L-inizjattiva li l-Kummissarjat ha wara s-suggeriment ta' l-Arcisqof tidhol f'sintonija ma' l-istess xewqa tal-Papa Benedittu XVI li, meta gie l-Art Imqaddsa, tkellem favur l-appogg li l-insara jistghu jaghtu lill-Knisja lokali billi jigu bhala pellegrini ta' paci fl-Art Imqaddsa.

Il-mumentu ewlenin tal-pellegrinaġġ kienu dawk tal-Quddies li sar fis-santwarji, l-aktar f'Nazaret, Betlehem u fil-Qabar ta' Kristu. Id-diversi gruppi ta' pellegrini, 4 b'kollox, kienu akkumpanjati minn diversi patrijiet Franġiskani esperti fl-Art Imqaddsa, kif ukoll minn sacerdoti ohrajn li jahdmu fil-qasam tal-pastorali taz-zghazagh. L-animaturi



ufficjali tal-pellegrinaġġ kienu P. Twanny Chircop, Kummissarju għall-Art Imqaddsa, flimkien ma' P. Raymond Camilleri, P. Marcello Ghirlando, P. Joseph Magro, u P. Noel Muscat.

Il-preżenza ta' dawn l-animaturi uffiċjali hi importanti fl-Art Imqaddsa, fejn is-servizz ta' gwida turistika, anke fil-każi ta' pellegrinaġġi insara, għandu bżonn ta' rikonoxximent uffiċjali mill-Istat ta' Israel. Il-Kustodja ta' l-Art Imqaddsa tabilita patrijet Franġiskani li jkunu studjaw fl-Art Imqaddsa biex imexxu pellegrinaġġi f'isimha, permezz tal-Kummissarjati mxerrdin f'diversi pajjiżi.

Ta' min iżid li l-pellegrinaġġ fl-Art Imqaddsa hu issa garantit minn għajuna wkoll ta' natura diplomatika. Nhar il-Ħadd 21 ta' Ġunju, Malta fetĥet ambaxxata f'Israel, f'Tel Aviv, u sede diplomatika oħra fil-Palestina, f'Ramallah. Għall-ftuħ kien hemm preżenti l-Ministru għall-Affarjiet Barranin Dr. Tonio Borg, l-ambaxxatur ta' Malta għal Israel is-Sur Abraham Borg, u r-rappreżentant ta' Malta quddiem l-Awtorità Palestinjana s-Sur Alan Bugeja. Bl-għajnuna ta' dawn is-sedi diplomatici issa hu ħafna aktar faċli li l-Maltin li jiġu f'Israel jew il-Palestina jsibu







appoġġ jekk tinqala' xi htieġa partikulari. Sa issa dan is-servizz prezzjuż kien qed jiġi offrut mill-Konslu Onorarju is-Sur Julio Blankleder, residenti f'Tel Aviv. Fl-Art Imqaddsa hemm residenti mat-30 persuna ta' nazzjonalità Maltija, li l-maġġoranza tagħhom huma reliġjużi, fosthom bosta sorrijiet minn diversi kongregazzjonijiet.


Għalkemm il-kriżi ekonomika mondjali naqqset xi ftit in-numru ta' pellegrini li qed jiġu fl-Art Imqaddsa, minn Malta jidher li n-numru ta' pellegrini għadu tajjeb. Il-Kummissarjat ta' l-Art Imqaddsa qieghed iġib medja ta' 8 pellegrinaġġi fis-sena, li għal pajjiż żgħir huma numru inkoraġġanti. Dan fi żmien ta' diffikultà u kompetizzjoni minn aġenziji ta' l-ivvjagġar li jaħdmu bi kriterji ta' professjonalità kummercjali. Ahna l-Frangiskani nibqgħu noffru l-uniku prodott li hu tagħna, b'karatteristika tipika ta' evangelizzazzjoni u promozzjoni tal-missjoni Frangiskana ta' l-Art Imqaddsa. Min ġie magħna u ra kif naħdmu apprezza li l-Art Imqaddsa mhijiex semplicement post ieħor biex wieħed iżuru, imma li hu post ta' esperjenza spiritwali intensa li biex toffriha trid tkun tafha għax għext fiha.











# L-AĦĦAR IKLA TA' ĠESÙ MAL- APPOSTLI TIEGĦU

*Fr Charles Buttigieg*

## Il-Ġrajja tal-Eżodu

L-ikla tal-Għid tal-Lhud (kif naraw fil-ktieb tal-Eżodu kapitlu 12) kienet tfakkarhom fil-ġrajja memorabbli tal-imħabba infinita ta' Alla li għaddihom mill-mogħdija tal-mewt għall-ħajja (bil-lhudi l-kelma 'għid' hija 'pesah' li tfisser 'passagg'; għalhekk il-kliem: 'paskwali',

‘passover’). Ilkoll nafu kemm l-poplu ta’ Alla kien qed ibati ġewwa l-Eġittu u għalhekk Alla kien sejjah proprju lil Mose` biex johroġ dan il-poplu minn dan il-jasar. Naraw però ir-resistenza tal-Fargħun tal-Eġittu. Alla għalhekk jibgħat l-għaxar kastigi fuq l-Eġittu: l-ilma jsir demm, iż-żringijiet; in-nemus; id-dubbien; il-pesta; l-infafet; is-silġ; il-ġradijiet; id-dlam u l-aħħar wiehed il-kbir, il-mewt tal-iben il-kbir fid-djar tal-Eġizzjani. Huwa f’dan il-kuntest ta’ din il-ġrajja li l-aṅġlu tal-mewt ‘jaqbeż’ (pass-over) id-djar fejn kien hemm il-Lhud u jsalva lit-tfal tagħhom u joqtol it-tfal tal-Eġizzjani fosthom it-tifel il-kbir tal-fargħun, u b’hekk wassal lil dan ta’ l-aħħar sabiex iħalli lil-Lhud jitolqu minn pajjiżu.

Però f’dik il-lejla qabel ma kien se jiġi l-aṅġlu tal-mewt, il-Lhud fuq ordni ta’ Alla, riedu jagħmlu ikla u riedhom jagħmluha u jfakkruha bħala l-ġrajja ta’ ħelsien tagħhom, kull sena matul il-lejl ta’ bejn l-14 u l-15 tax-xahar ta’ Abib, li hu Marzu u April tagħna (beda mbagħad jissejjaħ bl-isem Babilonjiż ta’ Nisan). Kull familja kellha tipprepara għall-ħaruf sa minn ħamest ijiem qabel. Fejn kien hemm familji żgħar setgħu jingħaqdu ma’ xulxin għal din l-ikla tal-ħaruf; bejn wiehed u iehor, ħaruf wiehed kien iservi għal għaxar persuni.

Il-ħaruf kien ikun bla difett, u ta’ madwar sena. Imbagħad kien jinqatel fl-erbatax tax-xahar bejn wara nofsinnhar u filgħaxija, fejn ma tinkisirlu



ebda għadma u kienu jiskarnawh u ma jhallulux demm ġo fih għax huma ma setgħux jieklu laħam bid-demm. Id-demm kien xi haġa sagra ta’ Alla, kien fih il-ħajja u jagħti l-ħajja lill-ġisem. Naturalment assolutament ma setgħux jixorbu d-demm (ara Ġenesi 9:4).

Dak in-nhar tal-Eżodu, mid-demm tal-ħaruf, il-Lhud lesti biex jitolqu mill-Eġittu, ċappsu bis-suf jew bil-pjanta tal-issopu l-ġnub u l-blata tal-bibien tad-djar tagħhom ħalli x’hin jgħaddi l-aṅġlu tal-mewt u jara l-blajjet imċappsin bid-demm ma jidholx fid-dar biex jagħmel ħerba. Il-laħam tal-ħaruf kienu kiluh mixwi, kielu l-hobż bla ħmira għax ma kellhomx ċans joqogħdu jistennew l-għagna tikber kieku kellha l-ħmira; mela kielu hobż azzmu (għalhekk biex nifthiemu kielu hobż ċatt, hobż forma ta’ ftajjar; l-ostja tagħna, bil-forma tagħha ċatta trid turi din il-forma) u



ħaxix morr biex ifakkarhom fit-btatijiet li għaddew minnhom.

### Ġesù ihejji 'Ikla' mal-Appostli

F'Lq 22:7-14, naraw lil Ġesù jordna lil Pietru u Ġwanni sabiex jippreparaw għall-ikla tal-Għid. Kellhom għalhekk isibu post ġewwa Ġerusalem biex jagħmlu din l-ikla, u din kienet biċċa xogħol iebes meta nimmaginaw li f'Ġerusalem fl-Għid fi żmien Ġesù, kien ikun hemm madwar 200,000 elf persuna b'kalkolu li kien jinqatel mal-20,000 elf ħaruf, li jfisser li kienet issir 20,000 elf ikla ġewwa Ġerusalem. Huma għalhekk sabu kif naraw f'Lq 22:12-13, kamra kbira (u mhux dar) mġħammra b'kollox. Mill-kliem ta' Ġesù li jgħid lil Pietru u lil Ġwanni: "Morru hejjulna l-ikla tal-Għid ħalli nieklu l-ħaruf", juri li bħal donnu Ġesù kien diġa` qed jindika lilu nnifsu bħall-

ħaruf, hu nnifsu bħala l-ħaruf il-ġdid u mhux id-daqsxejn ta' ħaruf żgħir. Importanti ta' min isemmi hawnhekk li l-post tal-ikla, kien jkun nadif, mingħajr ħmieġ, il-post isir qisu d-dar ta' Alla u daww kollha li jipparteċipaw kienu jilbsu d-dinijità ta' saċerdoti. (Għalhekk wieħed jista' jifhem l-indafa u l-ħasil fid-djar tagħna li jsir qabel it-tberik tal-Għid meta jiġi l-Arcipriet jew il-kappillan ibierek id-djar).

### L-Aħħar Cena tal-Mulej

L-aħħar cena kien il-mument fejn Ġesù waqqaf żewġ sagramenti importanti: l-Ewkaristija u s-Sacerdozju. Ġesù infatti wera xewqa kbira li jagħmel din l-ikla mal-appostli kif naraw f'Lq 22:15: "Kelli xewqa kbira li nagħmel din l-ikla tal-Għid magħkom qabel ma nbatil!". Kienet mela l-ikla tal-Għid tal-Lhud kif juruna San Mattew, San Mark u San Luqa, fejn Ġesù huwa l-ħaruf il-ġdid. Ġesù issa jiehu post tal-ħaruf kif jurina biċ-ċar iktar San Ġwann fil-vanġelu tiegħu, fejn Ġesù jinqatel fuq is-salib x'hin kienu qegħdin jinqatlu l-ħrief għall-ikla tal-Għid tal-Lhud. L-ikla kienet tibda b'talba u jxorbu l-ewwel tazza tal-inbid bħala bidu. Interessanti kienu jxorbu erba' tazzi inbid waqt l-ikla u jieklu tliet darbiet mill-ħobz azzmu. Dan il-Lhud jagħmluh għaliex fl-Ezodu 6:7 insibu erba' azzonijiet li għamel Alla biex heles lill-poplu: "Jiena noħroġkom, jien neħliskom, jiena nifdikom, jiena niġbidkom lejja biex tkunu tiegħi". Kien isir



imbagħad il-ħasil tal-idejn, li Ġesù bhala l-kap tal-mejda kif naraw f'Ġw 13, għamel il-ħasil tar-riglejn. Ġesù qal il-kliem tal-konsagrazzjoni fuq it-tielet ħobż azzmu: “Dan hu ġismi li jingħata għalikom” u fuq t-tielet tazza inbid (il-kalċi ta' radd il-ħajr, fejn seta' wiehed iżid xi ftit ilma): “dan il-kalċi huwa l-Patt ġdid b'demmi, id-demmi li jixxerred għalikom”. Ġuda kien diġa' telaq hawnhekk u għalhekk ma kienx preżenti għat-twaqqif tal-ewkaristija. Ir-raba' kalċi jidher li ma nxtorobx fl-aħħar ikla ta' Ġesù u dan jagħmel sens għaliex issa l-kalċi bid-demmi ta' Kristu kellu jinxtorob u jixxerred fil-Ġetsemani, fil-Passjoni u fuq is-Salib.

### Konkluzjoni

L-aħħar ċena turi wkoll l-ewkaristija bhala servizz, li ssejthilna sabiex naqdu lil xulxin, bhala komunità li lesta taqdi lill-proxxmu. San Ġwann, isemmi fid-dettal il-mument sabiħ ta' Ġesù li jaħsel saqajn l-appostli qabel l-ikla (ara Ġw 13:4-5). Infatti l-Ewkaristija trid twassalna għad-djkonija u għall-karità biex tagħmel tassew sens fil-ħajja tagħna. Dan mela hu l-kobor tal-Ewkaristija, li Alla li ħalaq kollox jinzel fil-qalb tagħna u jsir parti minna u jnaddafna mid-dnub u mill-miżerja tagħna: “Araw il-Ħaruf ta' Alla, li jneħhi d-dnub tad-dinja” (Ġw 1:29). Henjin aħna tassew li dejjem inkunu mistiedna għal din il-Mejda tal-Ħaruf.



### Bibliografija


Brown, R.E., *The Gospel according to John, I, II*, AB 29 – 29a, New York 1966.

Fausti, S., *Una Comunita' legge il Vangelo di Luca*, Bologna 2001.

Mc.BRIEN R.P., *Catholicism*, New York 1994.

Meynet, R., *Jésus Passe. Testament, Jugement, Exécution et Résurrection du Seigneur Jésus dans les évangiles synoptiques*, Rhétorique Biblique 3, Roma – Paris 1999.

TILLARD J.-M., *Church of Churches. The Ecclesiology of Communion*, Minnesota 1992.



*Mons Lawrenz Sciberras*

Nibda dan it-tagħrif billi nqiegħed għal konsiderazzjoni dak li qal it-teologu J. Fitrzmer dwar Kristu fl-Evangeli ta' Luqa: "Ir-ritratt ta' Luqa ma fihx biss fundament sod ta' duttrina kristoloġika, imma hemm dwalijiet u dellijiet ta' persuna li kultant tidher umana ħafna, drammatika, jekk mhux ukoll romantika". Halli naraw kemm toħroġ għad-dawl din il-verità.

## Il-Bniedem Ġesù

L-evanġelista Luqa fir-rakkont tal-infanzja, jagħmel xi osservazzjonijiet li dawn mhux biss jipprezentaw 'il Ġesù bhala iben Alla gġenerat b'opra tal-Ispirtu s-Santu u mwieled minn Marija Verġni (Lq 1,35), imma jipprezentah ukoll bhala tarbija li għad jikber. Wara li l-ġenituri hadu 'l Ġesù fit-tempju fejn kien hemm ix-xwejjah Xmuni jfahħar 'l Alla, u miegħu ngħaqdet il-profetissa Anna fejn tkellmet dwar it-tarbija, Luqa jkompli: "Meta temmew kull ma kellhom jagħmlu skont il-Liġi tal-Mulej reġgħu lura lejn il-Galilija fil-belt tagħhom ta' Nażaret. U t-tifel baqa' jikber u jissahħaħ, mimli bil-għerf. U l-grazzja ta' Alla kienet fuqu" (Lq 2,39). Iċ-ċekjen bambin għadu tal-maxtura beda jikber, bħalma jikber kull tifel ieħor. Luqa jkompli jishaq dwar il-grazzja u l-għerf li ġew mogħtija lit-tfajjel. Wara l-ġrajja tat-tempju, meta hawn issa Ġesù kellu tmax-il sena, Luqa jerga' jikteb: "Mbagħad niżel magħhom u raġa' mar Nażaret. U hekk Ġesù baqa' jikber fil-għerf, fis-snin u fil-grazzja quddiem Alla u quddiem il-bnedmin" (Lq 2,52).

## Qrib il-poplu

Luqa jqiegħed lil Ġesù hafna qrib tal-poplu, u dan l-aktar fejn ikun hemm xi miraklu ta' fejqan. Fost dawn ta' min isemmi l-fejqan tal-mara milwija (Lq 13,10-17) u dik bit-tnixxija tad-demem. Imma dak li jaħsadna huwa l-fatt li



Luqa ma jikteb ebda sentiment ta' ħniena u kompassjoni. Luqa jħalli barra l-mogħdrija lejn l-imġiddem, l-istedina għall-ħniena ta' dak il-missier li kellu ibnu maħkum mix-xitan (Mk 9,22), kif ukoll il-ħniena lejn il-folla (Mk 6,34).

Fir-raħal ta' Najm imbagħad Ġesù għamel eċċezzjoni; dan għaliex hekk kif ra lil dik l-armla tibki huwa "thassarha" (Lq 7,13). Din l-attitudni ta' Ġesu lejn l-armla tkompli turi aspekk ieħor ta' Ġesu lejn innisa. U ma dan hemm diversi oħra.

Fil-parabbola tas-Samaritan it-Tajjeb (Lq 10,33) u tal-Iben prodigu (Lq 15,20) joħroġ fil-beraħ il-ghan tal-ħniena ta' Ġesù. Fiż-żewġ każijiet huwa Ġesù nnifsu li jgarrab il-ħniena. F'din il-parabbola joħroġ fid-dieher l-attenzjoni shiħa ta' Ġesu lejn min hu milqut mill-mard, uġiġħ eċċ (Lq 4,18). Fil-parabbola tal-iben prodigu

*ix-xwejjah Xmuni*



huwa Alla stess li juri  
ħniena ma' dak l-iben  
li rritorna d-dar. Hawn  
toħroġ berah l-imħabba  
ta' Ġesù lejn il-midinbin.  
L-umanità ta' Ġesù mhix  
dipendenti minn xi  
sentiment tal-bniedem,  
imma hija taħt il-qawwa  
ta' Alla l-Missier. Fl-Atti  
hemm riferenza ċara għal  
dak li għamel Ġesu hawn  
fuq l-art. "Ġesu għadda  
jagħmel il-ġid u jfejjaq  
lil dawk kollha li kienu  
maħkuma mix-xitan, għax  
Alla kien miegħu" (Atti  
10,38).  
Sa minn dak il-waqt tal-

magħmudija tiegħu, Ġesù  
ġie midluk mill-Ispirtu  
s-Santu bil-qawwa u li kien  
ifisser li huwa qiegħed 'il  
fuq mill-bnedmin kollha.  
Hekk tidher aktar f'Ġesù  
s-seta' divina tiegħu. Ġesù  
wera interess qawwi lejn  
u mal-bnedmin u dan  
kien jiforma parti mill-  
vokazzjoni divina tiegħu.

### L-umanità ta' Ġesù

Hemm riferenza qawwija  
lejn l-umanità ta' Ġesù  
diġà fil-lista tal-geneologija  
tiegħu (Lq 3,23-38). Luqa  
jagħmel riferenza għal-

kwadru tal-antenati ta' Ġesù  
diġà sa mill-mument dritt  
wara l-magħmudija u l-bidu  
tal-ħajja pubblika tiegħu.  
Ġesù kellu madwar tletin  
sena (3,23) u n-nies kienu  
jaħsbuh iben Ġużeppe.  
B'dan il-mod Ġesù daħal  
fil-lista tal-generazzjoni  
Ġudajka u li din dejjem  
skont Luqa tibda minn  
Adam biex tkompli sa Alla.  
Mela dak li ġie milqugħ fi  
ħdan il-familja tal-umanità  
għandu l-orijini tiegħu  
f'Alla. Hekk l-umanità ta'  
Ġesù ġiet mgħollija 'l fuq  
minn kull miżura u qies  
iehor għaliex hija oġġett ta'

### *Is-Samaritan it-Tajjeb*



dixxendenza divina. In-natura tiegħu ta' bniedem toħroġ fil-beraħ l-umanità shiħa tiegħu, bil karattru ta' ħabib sincier mal-bnedmin. Dan wiehed jista' josservah mill-istejjer tal-fejqa kif ukoll mir-rapporti li Ġesù kellu mal-bnedmin. Ġesù xejn ma beża' imiss l-imxajtna (5,13), jew li ħalla lil dik il-mara bit-tnixxija tad-demmi tmissu (8,44-48). Issa din kienet meqjusa mnigġsa. Ġesù jiddefendi b'qawwa kbira d-dixxipli tiegħu, li għax kienu bil-ġuħ kienu ż-żbul nhar ta' Sibt (6,1-5), ħaġa li l-qassisin biss setgħu jagħmluha. F'jum is-Sibt ukoll Ġesù ifejaq lir-raġel b'idu niexfa (6,6-11), u f'isem Alla jagħmilha ta' difensur qalbieni tad-drittijiet tal-bnedmin. Il-kap tas-sinagoga stagħġeb mhux ftit meta f'jum is-Sibt Ġesù fejaq mara maħkuma mix-xitan għal tmintax-il sena shaħ (13,10-17). Ukoll Ġesù xejn ma ħabbel rasu mid-diffikultajiet li għamlulu l-għorrief tal-liġi flimkien mal-Farizej. Għaliex ma riduhx ifejaq raġel marid bl-ilma f'jum is-Sibt (14,6). Dawn il-fejqa ta' Ġesù f'jum is-Sibt, huma mera shiħa tal-imġiba ta' Ġesù quddiem id-diffikultajiet li għamlulu; imma hu aktar ħassu obligat lejn Alla missieru. Ġesù ħalla lil dik il-mara prostituta taħsillu riglejha minkejja kif osserva Xmun

il-Farizew din kienet ta' kondotta ħażina (7,44-46).

## **Indipendenti mill-ġudizzju tal-bnedmin**

Wiehed Farizew stieden lil Ġesù għandu u dan aċċetta (7,36; 14,1). Lill-kap tas-sinagoga Ġajru, li kien għadu kemm mititlu t-tifla, Ġesù qallu biex isahħah il-fiduċja u l-kuraġġ (8,50-52). L-istess ħaġa għamel Ġesù ma' dak it-tifel li jbati b'tal-qamar fejq għal kollox (9,42). Fuq in-naħa l-oħra, Ġesù ċanfar id-dixxipli għaliex dawn riedu li jinżel nar mis-sema fuq ir-raħal tas-Samaritani għaliex ma aċċettawhomx (9,52-56). Ġesù ried ukoll li huma jhallu wiehed eżorċist ikeċċi xitan dejjem imma f'isem Ġesù; għaliex qalilhom: "La żżommuhomx għax min m'huwiex kontra tagħkom, huwa magħkom" (9,49). Dawn huma kollha eżempji ta' tolleranza, ġenerosità u attenzjoni li jispikkaw fil-ħajja ta' Ġesù. Dawn ir-rakkonti u mirakli kollha qegħdin fil-kwadru ta' kif ġab ruħu Ġesù fejn habbar dejjem il-għana u s-sinjorija ta' Alla. Kullimkien jidher sew l-ambjent uman ta' Ġesù li b'qawwa kbira ħareġ għad-dawl Luqa. Sabiex iwassal il-messaġġ tiegħu, Luqa jinqeda b'dik il-ġibda qawwija favur il-foqra, l-batuti, l-imġiddmin, u dan mingħajr ma johloq ebda kompromessi mas-sinjuri.

L-affermazzjonijiet kollha ta' Luqa għandhom għan speċifiku li jxandru l-kobor tas-saltna t'Alla sa minn din id-dinja stess.

## **Gibda ta' ħniena**

Eżempju qawwi iehor ta' kemm Ġesù kien iħoss tassew mal-bnedmin jidher fil-ġrajja ta' Żakkew kap tal-pubblikani (19,1-10). Billi kien qasir, Żakkew ixxabbat u tela' ma' siġra tal-ġummajs biex jara 'il Ġesù. Dan ħares lejha u qallu: "Żakkew, isa, inżel minn hemm, għax illum jeħtieġli noqgħod għandek". Il-ħarsa li tah Ġesù kienet grazzja għal-Żakkew tant li laqagħha: l-oħrajn li kienu ma' Ġesù ikkonkludew mod iehor. "U jgħidu li għand wiehed midneb daħal jistrieħ". Minħabba dan Żakkew iddecieda li jagħti parti ġmielha minn ġidu lill-foqra. Dak il-ġest uman ta' Ġesù, wassal biex biddel ħajjet Żakkew u aċċettah, għaliex huwa "wkoll bin Abraham". Waqt li kien għall-ikla fid-dar tal-pubblikan (5,27-30), din ukoll hija xhieda oħra ta' mħabbet Ġesù lejn il-midinbin, anzi komplja jissigilla li huwa "ħabib tal-pubblikani u l-midinbin" (7,34). Ġesù wera ġibda u attenzjoni speċjali lejn in-nies sempliċi, umli, u foqra ukoll meta dawn għal imħabbet Alla jagħmlu ċ-ċaħdiet tagħhom bl-ikbar

intenzjoni tajba. Fil-ġrajja tal-offerta tal-armla (21,1-4), Ġesù aċċetta dak kollu li xehtet l-armla – anke jekk l-ġhotja kienet tassew waħda żġhira. Din ix-xena saret fil-kuntest ta' kliem Ġesù lejn dawn il-ġhonja, u madankollu huma jkomplu dejjem irekknu u jzidu l-ġid materjali. U dan jagħmluh ukoll b'detriment għall-istess romol

L-umanità ta' Ġesù issa tidher ukoll fil-passjoni tiegħu. It-talb li għamel Ġesù matul dak il-lejl tqil u penuz hemm f'riġlejn il-muntanja taż-żebbuġ, fil-vanġelu ta' Luqa għandha dehra kollha partikolari u unika. Permezz ta' din it-talba, Luqa jrid jeżorta u jhegġeġ il-komunità lejn irrieda sħiħa t'Alla, biex hija tilqa' u taċċetta l-passjoni kif għamel Ġesù. Huwa x-xempju l-kbir ta' dik ix-xorti tqila ta' tbatija, u dan għaliex “jeħtiġilna nbatu ħafna biex nidhlu fis-saltna ta' Alla” (Atti 14,22). Izda wara t-talba herqana li għamel lill-Missier, Ġesù ġie kkonfortat minn anġlu mis-sema (22,43). Hien bla waqt “l-għaraq sarlu bħal qtar tad-demmi iċarċar sa l-art”.

Ġesù huwa bniedem li niżel sal-qiegħ tat-tbatija u tal-mewt. Dak li hemm fl-ittra lil-Lhud li Ġesù meta kien jgħix fuq din l-art offra talb u suppliki b'lehen għoli u bid-dmugħ, dan juri kemm jaqbel ma' dak li jiddeskrivi dwaru Luqa. Ix-xena tal-


Getsemani kif jagħtiha Luqa tħabbar it-taqbida ta' Ġesù mal-mewt, li mbagħad rebahha bil-mewt tiegħu stess. Ġesù iben Alla (22,67-70) huwa l-Messija li ma jaqax, għaliex iben Alla (22,67-70). Imma dan il-Messija huwa l-bniedem tas-sofferenzi, u li bihom huwa jibqa' dejjem qrib il-bniedem. Kienu dawn it-tbatijiet tal-bniedem Alla, li feda il-bnedmin tad-dinja.

### L-esperjenza tal-Għid

Fid-djalogu li kellu Ġesù ma' dawk iż-żewġ dixxipli sejrini lejn Emmaws il-Ħadd filgħodu (24,13-27), Ġesù wera kemm kellu komprensjoni lejn id-dixxipli kollha tiegħu. Il-kittieb ifakkar fid-“dwejjaq” ta' dawk iż-żewġ dixxipli, li però minn dak li qalulhom in-nisa donnu deher xaqq ta' dawl f'hajjithom. Waqt dik il-konversazzjoni mal-barrani li kien miexi magħhom ħallielhom ħafna dubji, u fl-istess waqt urihom li dak kollu li ġara kien diġà mħabbar. “U ma kellux il-Messija jbati dan kollu u hekk jidhol fil-glorja tiegħu? (24,260) Din hija deskrizzjoni tal-hajja ta' Ġesù kif giet imħabbra mil-Liġi, mill-Profeti u mis-Salmi. Anke Ġesù mqajjem mill-mewt għandu fih sinjali ta' umanità sħiħa. It-tieni taqsim ta' din il-laqqha ma' Ġesù titkompla fid-dar tad-dixxipli ta' Emmaws. Hawn tidhol issa

x-xena tal-ikla u li tiftaħ orizzonti ġodda. Din l-ikla li bdiet tissejjaħ “fil-qsim tal-hobz” hija aktar minn sempliċi kontinwazzjoni tal-iklet ta' Ġesù hawn fuq l-art; eżempju mal-pubblikani (5,29-32), mal-fariżej (7,36-47), mal-ġemgħa (9,12-17), imma fuq kolloxx hemm dik tal-aħħar ikla li Ġesù għamel mad-dixxipli (22,14-20). F'din l-aħħar ikla ta' Ġesù fejn huwa qiegħed il-hobz u l-inbid bħala l-ġisem u d-demmi imxerred għalikom, Ġesù ordna lil dawk ta' madwaru biex jagħmlu dak il-ġest b'tifkira tiegħu (22,19). Hekk Ġesù bena il-pont biex issa f'kull ċelebrazzjoni ewkaristika jkun hemm dak li jsejnhulu “l-qsim tal-hobz” (Atti 2,42.46; 20,7-11), frazi teknika li tfisser u torbot magħha ċ-ċelebrazzjoni tal-Ewkaristija. Din iċ-ċelebrazzjoni ewkaristika li saret fid-dar tad-dixxipli ta' Emmaws hija mqiegħda fil-kwadru ta' wara l-ġrajja tal-Għid-Mogħdija: Mela hadet tifsira kollha kemm hi partikolari. Dik il-komunità li taqra dak ir-rakkont issa kellha tagħraf li l-Mulej – Kyrios – se jibda jingħata f'kull ikla li tiġi mfakkru f'ismu. Din il-ġrajja flimkien mar-rakkont ġie mqiegħed f'teologija kristoloġika.





# In-Nawfragġju ta' San Pawl

## Knisja Arcipretali San Pawl Rabat

“Sirna nafu li l-gżira kien jisimha Malta” (Atti 28,1)

*Dun Pawl Sciberras*

Il-kwadru titolari ta' San Pawl tar-Rabat huwa l-akbar tila li għandu l-pittur Stefano Erardi, u li pittur fl-1678. Il-kwadru jinqasam f'żewġ xeni, kuntrastanti ħafna bejniethom f'dawk li huma kuluri, moviment u spazju: ix-xena quddimija turi lil Pawlu jfarfar il-lifgħa fin-nar, fost l-istagħġib imbellah ta' dawk ta' madwaru. Ix-xena ta' wara hija pjuttost għerja, bis-shab



*Il-kwadru jinqasam f'zewg xeni:*

*dik ta' quddiem (1) - turi lil Pawlu jfarfar il-lifgħa fin-nar, fost l-istagħgħib imbellah ta' dawk ta' madwaru.*

*ix-xena ta' wara (2) - hija pjuttost gherja, bis-shab iswed tal-maltempata, ix-xini tal-qamħ li kien fi triqtu lejn Ruma*

1. iswed tal-maltempata, ix-xini tal-qamħ li kien fi triqtu lejn Ruma, b'mitejn u sitta u sebghin prigunier fuqu, jithabat waħdu f'nofs il-bajja.

### Ix-xena ta' Quddiem

Ix-xena ta' quddiem tal-kwadru għandha l-figura ta' San Pawl fiċ-ċentru tagħha (3), u li fl-istess hin isservi ta' ċentru għall-kwadru shiħ. Il-kulur aħmar tal-mantar jaqta' sewwa fil-bqija tat-titular. L-id il-leminija ta' l-Appostlu tal-Ġnus tagħmel żewġ movimenti: tfarfar il-lifgħa fin-nar imma wkoll tiġbed l-attenzjoni tal-miġemgħa għal dak li għandu xi

2.



jgħid (4). L-Imghallem Kristu Ġesù kien ikkmanda lil dawk li jemmu: “Morru fid-dinja kollha, xandru l-Evangeliu lill-ħolqien kollu. Min jemmen u jitgħammed, isalva; iżda min ma jemminx, ikun ikkundannat.” Fost is-sinjali li jsehbuhom, jagħtihom li jistgħu “jaqbd u s-sriep b'idejhom, u li jqiegħdu idejhom fuq il-morda u dawn ifiqu” (Mk 16,15-18). Saħansitra l-lifgħa ma waqqfitx lil Pawlu milli jwassal l-Aħbar it-Tajba lil min irid jilqagħha. Mill-ktieb ta' l-Evangeliu li qiegħed iżomm f'idu x-xellugija, dak li Pawlu jrid ilissen lil ta' madwaru huwa t-tħabbira ta' l-Evangeliu Mqaddes, li tiegħu hu “prigunier ta' Kristu Ġesù” (Filemon 1,1) (5). Lil Timotju, Pawlu jiktibu: “Mela tistħi xejn minħabba fix-xhieda għal Sidna, anqas minħabba fija, prigunier tiegħu, imma aqşam miegħi t-tbatija għall-Evangeliu, u afda fil-qawwa ta' Alla” (2Tim 1,8). Xejn u ħadd ma kien iwaqqaf lil Pawlu milli kulfejn ikun ixandar lil Kristu Ġesù. Lanqas għarqa bħal dik 'il barra minn xtutna ma żammitu milli jwassal lil missirijietna l-Aħbar it-Tajba ta' l-Evangeliu.

Għalkemm Pawlu wasal Malta bħala prigunier, il-figura tiegħu fil-kwadru ta' Erardi turih wieqaf, ħieles u imponenti, b'awtorità shiħa li jagħtih Kristu Ġesù, li għalih kien qiegħed isofri l-prigunerija. Fi Kristu kiseb ħelsien shiħ u dan il-ħelsien haddmu u għexu kulfejn kien u taħt kull ċirkustanza. Lill-Korintin seta' jgħidilhom: “Għax għad li ma jiena marbut ma' ħadd, jien għamilt lili nnifsi

Isir ta' kulhadd biex nirbah lil hafna" (1Kor 9,19); u lill-insara ta' Filippi: "Haġa sewwa li jiena naħseb hekk fikom ilkoll, għaliex jiena ngibkom f'qalbi, lilkom ilkoll, li qsamtu miegħi l-grazzja li għandi, kemm issa li jien marbut bil-ktajjen, u kemm meta kont niddefendi u nwettaq l-Evangeliġu" (Fil 1,7). Fl-ittra lill-Kolossin, jitlob li jkun jista' jsib dejjem aktar nies li lilhom jista' jwassal l-Evangeliġu: il-Maltin kienu minn dawk li għalihom dik it-talba nstemgħet: "Itolbu wkoll għalina, biex Alla jifthilna l-bieb għall-kelma u nxandru l-misteru ta' Kristu, li minhabba fih jien marbut bil-ktajjen" (Kol 4,3); u lil Timotju jgħidlu: "Għalih jien qiegħed inbati sa l-irbit tal-ktajjen bħallikieku għamilt xi delitt. Imma l-kelma ta' Alla m'hijiex marbuta" (2Tim 2,9). Il-figuri mbellhin iharsu lejn Pawlu, (6) u fiċ-ċirkustanzi għandhom mistoqsija fuq fommhom: "Dan min hu? Helisha mill-għarqa u issa l-gustizzja ma hallitux jgħix? Dan min hu?" Pawlu jdawwar il-mistoqsija magħmula fuqu għal fuq l-"Alla mhux magħruf" (ara Atti 17,23), u bħal fl-Arjopagu ta' Ateni, jsib ix-xoqqa f'moxtha biex iwassal l-Evangeliġu kulfejn ikun. Luqa, awtur tat-Tielet Evangeliġu u ta' l-Atti ta' l-Appostli, jidher iwiežen lil Pawlu bl-attenzjoni u bl-appoġġ tiegħu. Donnu l-artist ried li kif fl-Iskrittura l-Kanoni tat-Testment il-Ġdid iwiežen u jissanzjona l-Ittri ta' San Pawl billi jqiegħed l-Atti qabilhom,

hekk Luqa jxierek lil Pawlu f'dan il-vjaġġ.

Ix-xena fuq l-art tagħti prominenza wkoll lil Ġulju (Atti 27,1), iċ-Ċenturjun tarriġment imperjali ta' Awgustu. (7) Kien hu li ġab ruhu tajjeb ħafna ma' Pawlu u ħarġu mill-għelt li riedu jgibu fuqu s-suldati tal-ġifen, meta riedu joqtlu l-prigunieri biex hadd ma jahrab bl-għawm (Atti 27,42). Id-dawl fil-kantuniera t'isfel tax-xellug tal-kwadru jaqla' lil Ġulju 'l barra bi prominenza. F'Ġulju, ċenturjun ta' Ruma Imperjali u pagana, l-awtur tal-kwadru jara lil dawk li Pawlu ntagħzel biex iwasslilhom l-Evangeliġu. Pawlu ġie mahtur minn Alla u mill-Appostli ta' Ġerusalemm bħala l-Appostlu tal-Ġnus, u minn dan kien tant konvint li seta' jgħid lill-komunità ta' Efesu: "jiena, Pawlu, jien, il-prigunier ta' Kristu Ġesù minhabba fikom il-pagani..." (Efes 3,1). Iċ-ċenturjun pagan jidher iqarreb idu l-leminija b'kawtela u stagħgib lejn l-id ix-xellugija ta' Pawlu, iżzomm "il-ktieb il-kbir" ta' l-Evangeliġu Mqaddes. F'idu x-xellugija, Ġulju jzomm il-lanza, li tgħaqqad ix-xena quddimija ma' dik għerja ta' fuq. Tahtu jidhru l-Maltin, abitant tal-gzira. Forsi mhux għalxejn li l-pittur igibhom bit-trabi magħhom, mistagħgħba daqs ommhom u missierhom! L-istagħgħib, fl-Iskrittura kollha, imma l-iktar f'Luqa, huwa għelm ċar ta' min jilqa' l-misteri ta' Alla b'fidi u umiltà. Fuq ix-xaqliba l-oħra tal-



3.



4.

5







6. kwadru, maqluġh 'l barra wkoll bil-logħob tad-dawl tal-chiaroscuro, Erardi pinga lilu nnifsu fil-figura maskili gherja, biċ-ċinetta hamra f'rasu u bix-xugaman f'idu. (8)



### Ix-Xena fuq Wara

Fl-ispazju oskur u għeri tax-xena ta' wara jidher il-gifen jithabat wahdu. Ix-xini, simbolu ta' l-ivjaġġar tal-bniedem, li mhux kuntent li jterraq fuq l-art, irid jimraħ saħansitra fuq l-ibhra biex jasal f'artijiet imbiegħda. (2) Ktieb il-Gherf jagħtina silta li tinqara fil-Liturġija tas-Solennità tan-

7.  
8



Nawfragju ta' l-Appostlu Missierna San Pawl, nhar l-10 ta' Frar: "Imma l-providenza tiegħek, Missier, tmexxih (lill-bniedem); għax int ftaħt għalih triq fil-baħar ukoll, u mogħdija bla periklu qalb l-imwieġ. Hekk turi li int tista' teħles minn kull tiġrif, biex ukoll min ma jifhimx jista' jbaħħar" (14,3-4). Erardi, f'dan is-simbolu ried iġib kuntrast, waqfa, anzi! Il-vjaġġ tal-bniedem kellu jieqaf biex tidhol l-inizjattiva tal-Providenza Divina, fil-persuna ta' Pawlu, l-Appostlu ta' Kristu Ġesù, "il-prigunier tal-Mulej" (Efes 4,1). Dak li hu uman jisfaxxa u jintemm. Dak li kien sejjer lejn Ruma pagana, jieqaf biex jiftaħ it-triq għal xi haġa ġdida li hi l-Evangelju lill-Barbaroi, lill-barbari. Luqa, hekk isejhilhom lill-abitanti tal-gżira li laqgħet lil Pawlu u 'l shabu: "In-nies tagħha (barbaroi) ġiebu ruħhom magħna bi hlewwa li ma bħalha." (Atti 28,2.4) Ilsien in-nies tal-Gżira ta' Malta la kien il-Latin u lanqas il-Grieg. Għal dawk li kienu jitekellmu b'dawn iż-żewġ ilsna, ilsien il-Maltin kien idoqqilhom donnu tgedwid: bar-bar-bar, appuntu, dawk Barbari! Imma l-hlewwa li wrew ma' dawk li raw l-għarqa, Luqa lanqas iħalliha għaddejja bla msemmija! In-naħa ta' fuq tal-kwadru jidher is-shab jaqta' fid-dlam tal-maltemp: figura tad-dawl ta' l-Evangelju li ġej mis-sema, imma wkoll li jrid jitlaq mil-Lhudija, sas-Samarija biex jasal 'il bogħod 'il bogħod, "sa truf l-art kollha" (Atti 1,8) permezz ta' nies qalbienna bħalma kien Pawlu ta' Tarsu, Pawlu ta' Malta.



# IL-MISTERJU TAT-TRINITA' QADDISA (4)

**B. It-tliet Persuni kull waħda mehuda għaliha**

*P. Gwido Schembri ofm*

**Il-Persuna tal-Missier fit-Testment il-Qadim**

Fit-Testment il-Qadim m'għandniex infittxu rivelazzjoni diretta dwar it-tieni u t-tielet Persuna tat-Trinità, iżda testi oskuri li jhejju biss ir-rivelazzjoni ċara li nsibu fit-Testment



*Is-Sinottiċi  
(Mattew, Marku u  
Luqa)*

il-Ġdid. It-Testment il-Qadim jtkellem direttament fuq id-divinità, jew fuq Alla b'mod generali li fil-Patt il-Qadim kien jitqies bħala l-Missier ta' Izrael b'relazzjoni għas-salvazzjoni tal-bniedem. Din ir-relazzjoni tiġi ċċarata fil-wegħdiet li hu għamel lill-istess poplu u mill-obbedjenza li talab minnu. Dan il-Missier ta' Izrael juri lilu nnifso b'mod imdallam f'natura waħda fi tliet persuni ndaqs: Il-Missier bħala principju li jnissel il-Kelma tiegħu (li hu l-Iben), u bejnu u l-Kelma jiġi l-Ispirtu ta' l-imħabba.

Għalhekk meta nitkellmu fuq Alla-Missier fit-Testment il-Qadim irridu nifhmu Alla wiehed li halaq b'att ta' mħabba u mexxa l-bniedem bis-sejha ta' poplu magħżul permezz

ta' l-Ispirtu tiegħu bil-hidma tal-patrijarki u l-profeti lejn l-inkarnazzjoni tal-Kelma li tlaħħmet fl-Iben li hu Sidna Ġesù Kristu.

Il-fidi f'Alla wiehed fit-Testment il-Qadim ma ppermettiex ideat ċari fuq il-personalità tripliċi sħiha ta' Alla kif insibu fit-Testment il-Ġdid, imma fuq il-personalità tiegħu traxxendentali u morali (Alla li jista' kolloxx, 'l fuq minn dak li hu materjali) u qaddis fis-sens ta' Isaija (Is 6,3), etern, u Missier tal-poplu tiegħu li t-Tieni Isaija jimmedezimah mal-Qaddej tal-Mulej li hu Kristu ssagrifikat għall-poplu fuq is-salib fejn kiseb glorja eterna bħala salvatur.

Dan li għidna fil-qosor, billi t-testi huma hafna u kien impossibbli li nikkwotahom f'dan l-artiklu, juri li fit-Testment il-Qadim ma naslux insibu dettalji ċari dwar tal-persuna tal-Missier, u lanqas taż-żewġ persuni l-oħra.

### **Fis-Sinottiċi (Mattew, Marku u Luqa)**

Rigward il-Persuna tal-Missier, is-Sinottiċi jtkellmu fuqha b'relazzjoni ma' Kristu ("salvifikament" u mhux "ontololikament"). Il-Missier hu missier ta' S.Ġ. Kristu mhux bħal ma huma l-missirijiet tagħna l-bnedmin, iżda bħala "principium non principiatum", (bidu mhux mibdi) fost it-tliet Persuni li miegħu "bdew" (terminu imperfett) onoloġikament il-ġenerazzjoni eterna ta' Ibnu u l-spirazzjoni ta' l-Ispirtu s-Santu f'relazzjoni ta'



għerf u mhabba, li kellhom jigu rivelati fiż-żmien minn Ġesù u mill-Ispirtu s-Santu.

### **F'San Ġwann**

Fit-teoloġija profonda ta' San Ġwann, il-Missier jidher b'relazżjoni ma' l-Iben u ma' l-Ispirtu s-Santu. Bħall-kittieba l-oħra tat-Testment il-Ġdid, Ġwanni jitratta dwar il-persuna tal-Missier mhux "in se" (fiha nfisha), iżda "ad nos" (dwar dak li jmiss is-salvazzjoni tal-bniedem. Il-Missier hu l-"principium quo" li minnu titnissel il-Kelma (Kristu) u jigi l-Ispirtu mqaddes, għalkemm hu daqshom fin-natura. Kristu qal li hu ġej mill-Missier: kien il-Missier li baġhtu (Ġw 5,36.), ħalla f'idejh kull gudizzju (5,23), tah li jkollu l-ħajja fih innifsu (5,26). Imma hu u l-Iben huma haġa waħda fil-ħajja u fil-ħidma, għax min jara l-Iben jara l-Missier (Ġw 14,10s.), għax il-Missier hu fih (Ġw 20,14).

### **Il-Persuna ta' l-Iben fis-Sinottiċi**

Rigward it-tieni Persuna distinta mill-Missier, f'San Matthew naqraw kliem profund li jitfa' dawl kbir fuq il-faqar ta' mohħna: "F'dak iż-żmien Ġesù qabad jitkellem u jgħid: Niżżik ħajr, Missier Sid is-sema u l-art, għax hbejt dawn il-hwejjeġ lill-għorrief u lill-għaqlin u wrejthom liċ-ċkejknin. Iva, Missier, għax hekk għoġob lilek. Kollox kien mogħti lili minn Missieri, u hadd ma jagħraf l-Iben ħlief il-Missier,

kif hadd ma jagħraf il-Missier ħlief l-Iben, u dak li l-Iben irid jgħarrafhulu" (Mt 11,25-27). Dan il-kliem juri ċar li Ġesù huwa persuna distinta mill-Missier u fl-istess ħin haġa waħda miegħu. Barra minn dan, insibu testi oħra li juru l-qawwa divina ta' Kristu bħala persuna distinta

*San Ġwann  
l-Evangelista*



mill-Missier:

1) Mal-miġja tiegħu kellha bidu s-saltna tas-sema fuq l-art (Mt 12,28; Lq 11,20);

2) Minnu tiddependi s-salvazzjoni jew il-kundanna tal-bniedem (Mk 13,9-13);

3) Min iwarrab lilu jkun iġġudikat (Mt 11,20-24);

4) Hu għandu s-setgħa fuq il-mard, il-mewt u d-dnub, u l-fejqan hu sinjal li juri s-setgħa tiegħu li jaħfer id-dnubiet (Mk 2,1-12).

5) Hu għandu s-setgħa fuq l-stess liġi li Alla ta lil Mosè (Mk 2,3-28).

It-titlu "Iben ta' Alla" fih innifsu ma jurix id-divinità ta' Kristu, għax aħna wkoll ulied Alla f'ċertu sens. Imma Ġesù kien jagħti lilu nnifsu dan it-titlu biex jiddistingwi ruħu mill-qaddejja u s-semmiegħa, li kienu jafu tajjeb it-Testment il-Qadim; kienu u jifhmu li Ġesù kien qiegħed jagħti lilu nnifsu setgħa li hija ta' Alla biss (Mk 10,28-31; 11,27-33; 12,1-12.35-44).

### Fl-ittri ta' San Pawl

Fuq Kristu San Pawl jitkellem fit-tul għax wara l-konverżjoni Kristu sar għalih parti minn haġtu u ismu kien dejjem f'qalbu u fuq fomm. Hu jiddeskrivi l-persuna ta' Kristu bħala:

a) "Ix-xbieha ta' Alla li ma jidhirx" (2 Kor 4,4). Il-kelma griega li juża Pawlu mhijiex xbieha fit-tifsir komuni tal-

kelma, iżda "eikon" bhal ritratt jew figura eżatta tal-persuna ta' Alla l-Missier. Hija rivelazzjoni assoluta ta' Alla.


b) Kristu huwa "eikon tou theou, protokos pases ktiseos" (figura ta' Alla, l-ewwel fost il-ħlejjaq kollha) (Kol 1,15). Huwa l-ewwel fost ħlejjaq mhux għax hu kretura imma għax hu mnissel mill-moħħ u l-imħabba tal-Missier li fih, permezz tiegħu u għalih sar kollox.

ċ) Bih dhalna fis-saltna tad-dawl u ksibna l-fidwa, il-maħfra tad-dnubiet (Kol 1,13) li Alla biss jista' jaħfer.

d) Kristu kellu n-natura Alla...u deher minn barra qisu bniedem għax ċekken lilu nnifsu u miet fuq is-salib (Filip 2,6s.). Fl-ittra originali Pawlu jgħid li Kristu kien "en morfè theou" = fin-natura ta' Alla nnifsu, fil-konfigurazzjoni divina mal-Missier mibgħut minnu, għalkemm daqs fin-natura.

e) Il-Missier baġhat lil Ibnu fostna (Gal 4,4) biex insiru wlied adottivi tiegħu (Efes 2,12-18, mhux iktar barranin imma ċittadini tas-sema u membri ta' l-istess familja ta' Alla (Efes 2,19).

f) Bil-fidi fi Kristu aħna nkunu fil-paċi m'Alla (1 Tess 1,1; 2 Tess 1,1); fih insibu il-vera ħajja, il-ħajja fis-safa tagħha, ħielsa mid-dnub li jeqred. (Rum 6,3-11). Fih insibu u niksbu il-qawwa u l-għerf ta' Alla (1 Kor, 1,24; Kol 1,29; Filip 4,13).



**TINSEWX**

**igġeddu l-Abbonament  
tagħkom fir-rivista  
tagħna għas-sena  
2010**



## L-ART IMQADDSA

MAL-FRANĠISKANI, L-ARĊISQOF  
U Ż-ŻGHAŻAGH

*Bejn il-5 u t-13 ta' Lulju 2009*

*(ara paġni tan-nofs)*

